

कृषक जगत

राष्ट्रीय कृषि अखबार

भोपाल-जयपुर-रायपुर

ISSN -0970-8650

संस्थापित 1946 रायपुर, प्रकाशन-सोमवार 16 फरवरी 2026 वर्ष-24 अंक-24 मूल्य रु. 12/- कुल पृष्ठ - 12 www.krishakjagat.org पृष्ठ-1

अन्नदाता का मान ही हमारी सरकार की पहचान : मुख्यमंत्री

समर्थन मूल्य के अंतर की राशि होली के पहले एकमुश्त देने का निर्णय

रायपुर। मुख्यमंत्री श्री विष्णु देव साय की अध्यक्षता में मंत्रालय महानदी भवन में आयोजित मंत्रिपरिषद की बैठक में राज्य के किसानों के हित में एक महत्वपूर्ण निर्णय लिया गया। समर्थन मूल्य पर धान बेचने वाले किसानों को रु. 3100 प्रति क्विंटल के मान से अंतर की राशि होली पर्व से

पूर्व एकमुश्त प्रदान की जाएगी। इस निर्णय के तहत लगभग रु. 10,000 करोड़ की राशि 25 लाख से अधिक किसानों के खातों में सीधे हस्तांतरित की जाएगी।

श्री साय ने कहा कि प्रदेश के अन्नदाता भाइयों-बहनों की मुस्कान ही उनकी सबसे बड़ी पूंजी है। उन्होंने कहा कि सरकार केवल धान की खरीदी नहीं



करती, बल्कि किसानों के परिश्रम का उचित मूल्य सुनिश्चित करना और उनके सम्मान की रक्षा करना अपना दायित्व मानती है।

उल्लेखनीय है कि खरीफ विपणन वर्ष 2025-26 में राज्य के 25 लाख 24 हजार 339 किसानों से 141.04 लाख मीट्रिक टन धान की खरीदी की गई है। कृषक उन्नति योजना के अंतर्गत बीते

लगभग 10,000 करोड़ सीधे 25 लाख से अधिक किसानों के खातों में जाएंगे

दो वर्षों में किसानों को धान मूल्य अंतर की राशि के रूप में रु. 25,000 करोड़ से अधिक का भुगतान किया जा चुका है। होली से पूर्व किसानों के खाते में रु. 10,000 करोड़ के भुगतान के साथ यह राशि बढ़कर रु. 35,000 करोड़ से अधिक हो जाएगी।

भारत-अमेरिका व्यापार समझौता

किसानों के लिए अवसर या चुनौती?



देश के 85 लाख किसान छोटे और सीमांत हैं। समझौते का सीधा असर इन्हीं पर पड़ेगा।

● मधुकर पवार, मो.: 8770218785

समझौते के प्रमुख बिंदु

- टैरिफ में छूट और आयात-निर्यात कोटा
- सैनिटरी और फाइटो-सैनिटरी मानक
- बौद्धिक संपदा अधिकार और कृषि सब्सिडी
- संवेदनशील फसलों की सुरक्षा

भारत और अमेरिका के बीच हुए व्यापार समझौते को लेकर देश में बहस तेज है। सरकार इसे ऐतिहासिक अवसर बता रही है, जबकि किसान संगठन और विपक्ष संभावित नुकसान को लेकर चिंतित हैं। समझौते के कृषि अध्यायों की जटिलताएं छोटे किसानों में चिंता पैदा कर रही हैं। इस लेख में हम इस व्यापार समझौते से जुड़े संभावित खतरों, आशंकाओं और समाधान पर चर्चा करेंगे।

सरकार का पक्ष

- निर्यात बढ़ेगा
- निवेश और तकनीक आएगी
- संवेदनशील फसलों की सुरक्षा का दावा

इन दिनों भारत सरकार और विपक्षी दलों के बीच भारत और अमेरिका के बीच हुए व्यापार समझौता को लेकर विवाद चल रहा है। व्यापार समझौते को सरकार 'ऐतिहासिक अवसर' बताकर पेश कर रही है जबकि विपक्षी दलों के साथ देश के विभिन्न किसान संगठन भी इस समझौते का विरोध कर रहे हैं।

किसानों की शंकाएं

केंद्रीय मंत्रियों के असंतोषजनक और अस्पष्ट जवाब से विपक्षी दलों और किसान संगठनों की आशंका को बल मिल रहा है कि यह समझौता किसानों के हित में नहीं है। सरकार का दावा है कि अमेरिका के साथ व्यापार समझौता भारतीय कृषि उत्पादों के लिए बड़े बाजार खोलेगा, निर्यात बढ़ेगा, किसानों की आय में वृद्धि होगी और



‘ एक रिपोर्ट के मुताबिक अमेरिकी किसान को एक साल में 50 लाख रुपये तक सब्सिडी मिलती है वहीं भारत के किसानों को सालाना 40 हजार रुपये की सब्सिडी मिल पाती है । ’

— संपादक

आधुनिक तकनीक व निवेश भारत आएगा। आधिकारिक बयान यह भी दोहराते हैं कि किसी भी संवेदनशील फसल या किसान हितों से समझौता नहीं किया गया है।

आयात निर्यात कोटा और संभावित चुनौती लेकिन समझौते के कृषि अध्यायों की बारीकियाँ जैसे टैरिफ कोटा, सैनिटरी और

हैं कि अमेरिकी कृषि प्रणाली बड़े पैमाने पर सब्सिडी, अत्याधुनिक मशीनरी और कॉरपोरेट-आधारित उत्पादन पर टिकी है। ऐसे में यदि अमेरिकी कृषि उत्पाद सस्ते दामों पर भारतीय बाजार में प्रवेश करते हैं, तो छोटे और सीमांत किसान प्रतिस्पर्धा में टिक नहीं पाएंगे।

डेयरी उत्पादों पर असर

मक्का, सोयाबीन, कपास, डेयरी और बागवानी उत्पादों में आयात बढ़ने की आशंका जताई जा रही है। अमेरिका में डेयरी उत्पादन पर भारी सरकारी सहायता और बड़े फार्मों का दबदबा है। किसान संगठनों का तर्क है कि इससे भारत के करोड़ों छोटे किसानों और डेयरी से जुड़े लोगों की आजीविका खतरे में पड़ सकती है।

(शेष पृष्ठ 2 पर)

कृषक जगत न्यूज़ वेबसाइट पर जाने के लिए QR कोड स्कैन करें



अंदर पढ़िये...

5



फसलों की गह्राई एवं सुरक्षा के उपाय

- 85 प्रतिशत किसान छोटे और सीमांत
- न्यूनतम समर्थन मूल्य सुरक्षा की आवश्यकता
- भावांतर जैसी योजना से नुकसान की भरपाई
- आयात प्रभावित फसलों के लिए मुआवज़ा

हर FTA में किसानों का हित सर्वोपरि

प्रमुख फसलें व डेयरी-पोल्ट्री सुरक्षित : श्री चौहान

IARI का 64वां दीक्षांत समारोह

नई दिल्ली (कृषक जगत)। केंद्रीय कृषि मंत्री श्री शिवराज सिंह चौहान ने कहा कि भारत द्वारा किए गए सभी मुक्त व्यापार समझौतों (FTA) और अंतरराष्ट्रीय व्यापार समझौतों में किसानों और राष्ट्रीय हितों को सर्वोच्च प्राथमिकता दी गई है। वे भारतीय कृषि अनुसंधान संस्थान (आईएआरआई), नई दिल्ली के 64वें दीक्षांत समारोह को संबोधित कर रहे थे।



प्रमुख फसलें, डेयरी और पोल्ट्री क्षेत्र सुरक्षित: केंद्रीय मंत्री ने कहा कि हाल के

व्यापार समझौतों में गेहूँ, मक्का, चावल, सोयाबीन और मोटे अनाज जैसी प्रमुख

फसलों के हितों को संरक्षित रखा गया है। डेयरी और पोल्ट्री उत्पादों के संबंध में भी किसानों के हितों की पूर्ण सुरक्षा सुनिश्चित की गई है।

‘विकसित भारत 2047’ में कृषि की केंद्रीय भूमिका: श्री चौहान ने कहा कि विकसित भारत 2047 के लक्ष्य में ‘विकसित कृषि और समृद्ध किसान’ आधारशिला हैं। कृषि को उन्होंने अर्थव्यवस्था का प्रमुख स्तंभ बताते हुए कहा कि यह करोड़ों परिवारों की आजीविका, संस्कृति और आत्मनिर्भरता का आधार है।

‘लैब टू लैंड’ पर जोर: केंद्रीय कृषि मंत्री ने कहा कि ‘लैब टू लैंड’ की अवधारणा को साकार करना प्रत्येक वैज्ञानिक की जिम्मेदारी है, ताकि शोध प्रयोगशालाओं में विकसित तकनीकें खेतों तक पहुंचें और किसानों की आय में वृद्धि हो। इस वर्ष कुल 470 विद्यार्थियों को उपाधियाँ प्रदान की गईं, जिनमें 290 एम.एससी./एम.टेक. और 180 पीएच.डी. छात्र शामिल हैं।

भारत-अमेरिका व्यापार समझौता... (पृष्ठ 1 का शेष)

स्पष्टता की कमी और मंत्रियों के जवाब- सरकार के सभी मंत्री अमेरिका के साथ हुए समझौते को ऐतिहासिक समझौता करार देते हुए कह रहे हैं कि ‘किसानों के हित सर्वोपरि हैं’ तथा किसानों के हितों से कोई समझौता नहीं किया है लेकिन समझौते के टोस बिंदुओं पर स्पष्टता नहीं कोई भी सटीक जवाब नहीं दे पाते। कई बार बयान सामान्य आश्वासनों तक सीमित रह जाते हैं, जैसे ‘कोई नुकसान नहीं होगा’ या ‘सभी हितधारकों से चर्चा की गई है।’ यही कारण है कि मंत्रियों के जवाबों से किसान संगठन भी भी संतुष्ट नजर नहीं आ रहे हैं। विपक्षी दलों ने इस समझौते को ‘किसान विरोधी’ और ‘कॉरपोरेट-परस्त’ करार दिया है। उनका कहना है कि यह समझौता अमरीकी दबाव में किया गया है। विपक्षी के मुताबिक जब देश में पहले से ही कृषि संकट, किसानों पर कर्ज, जलवायु परिवर्तन और बाजार अस्थिरता जैसी समस्याएँ हैं, तब अंतरराष्ट्रीय प्रतिस्पर्धा का बोझ किसानों पर क्यों डाला जा रहा है?

छोटे किसानों को नुकसान- भारत की कृषि संरचना असमान है। देश के करीब 85 प्रतिशत और सीमांत किसान हैं। इनके पास न तो भंडारण की क्षमता है, न ही अंतरराष्ट्रीय बाजार तक सीधी पहुँच। व्यापार समझौते से संभावित निर्यात लाभ मुख्यतः बड़े किसानों, एग्री-प्रोसेसिंग कंपनियों और निर्यातकों को मिल सकता है। जबकि आयात बढ़ने का सीधा असर छोटे किसानों पर पड़ेगा। यहाँ यह भी ध्यान देना होगा कि अमेरिका में किसानों और डेयरी उद्योगों को भारी सब्सिडी दी जाती है और जब अमेरिका से कृषि और डेयरी उत्पाद भारत के बाजार में आयेंगे तो निश्चित ही उनकी कीमतें भारत के किसानों द्वारा उत्पादित कृषि और डेयरी उत्पादों से कम होंगी। ऐसी स्थिति में विशेषकर लघु और सीमांत किसानों के सामने वृहद संकट खड़ा हो सकता है। जब समझौते पर मुहर लग जाएगी तब सरकार भी इससे पीछे नहीं हट सकती।

आगे की राह- अभी केवल किसान संगठनों द्वारा ही विरोध किया जा रहा है। सरकार के सामने अभी यही सही अवसर है जब वह किसानों को इस समझौते के बारे में विस्तार से जानकारी प्रदान करे। समझौते के प्रावधानों को सार्वजनिक किया जाए और राज्यों व किसान संगठनों के साथ पारदर्शिता के साथ चर्चा कर कोई सर्वमान्य समाधान निकाले। सरकार को यह भी लिखित में आश्वासन देना होगा कि न्यूनतम समर्थन मूल्य पर सरकारी खरीदी और सब्सिडी जारी रहेगी तथा इस मुद्दे पर कोई समझौता नहीं किया जाएगा। लघु और सीमांत किसानों को विशेष संरक्षण भी देना होगा तथा इसके तहत मध्यप्रदेश में चलाई जा रही भावांतर योजना की तर्ज पर आयात से प्रभावित फसलों के लिए मुआवजा तंत्र विकसित करना होगा। किसानों के बीज अधिकारों की संवैधानिक और कानूनी सुरक्षा सुनिश्चित करने का भी लिखित वादा करना होगा। अमरीका-भारत व्यापार समझौता केवल आर्थिक दस्तावेज़ नहीं, बल्कि देश की कृषि और करोड़ों किसानों के भविष्य से जुड़ा सवाल है।

पारदर्शिता की मांग- आज विरोध, असंतोष और आशंका इस बात का संकेत हैं कि नीति और ज़मीनी हकीकत के बीच दूरी बढ़ रही है। यदि सरकार किसानों की आवाज़ नहीं सुनेगी, तो यह समझौता विकास का नहीं, बल्कि नए संकट का कारण बन सकता है। लेकिन यदि पारदर्शिता, संवाद और सुरक्षा के साथ आगे बढ़ेंगे, तो सम्भवतः यह समझौता किसानों के लिए एक अवसर भी सिद्ध हो सकता है। बेहतर तो यही होगा कि सरकार जल्दबाजी न दिखाते हुए एक समिति का गठन कर इस पर व्यापक विचार-विमर्श कर ही आगे बढ़े।

पीएम किसान : 30 लाख से अधिक किसानों का लंबित आधार-बैंक लिंकिंग मामला

मंत्री श्री रामनाथ ठाकुर ने लोकसभा में एक लिखित उतर में दी।

योजना का लाभ प्राप्त करने के लिए कृषक के पास कृषि योग्य भूमि होना तथा बैंक खाते का आधार से जुड़ा होना अनिवार्य है।

30.18 लाख किसानों की आधार लिंकिंग लंबित

कृषि मंत्रालय द्वारा जारी आधिकारिक विवरण के अनुसार 6 फरवरी 2026 तक देश के विभिन्न राज्यों और केंद्र शासित प्रदेशों में कुल 30,18,361 किसानों के बैंक खाते आधार से लिंक नहीं हैं।

राज्यों में उत्तर प्रदेश में सबसे अधिक 10,44,200 किसानों की आधार-बैंक लिंकिंग लंबित है। इसके बाद गुजरात

(2,90,358), राजस्थान (2,13,779), मध्य प्रदेश (1,87,011) और

महाराष्ट्र (1,72,349) का स्थान है। इसके अलावा बिहार, कर्नाटक और पश्चिम बंगाल में भी बड़ी संख्या में किसान इस प्रक्रिया को पूरा नहीं कर पाए हैं। सरकार ने स्पष्ट किया है कि आधार से बैंक खाता लिंक नहीं होने पर पीएम-किसान की किस्त जारी नहीं की जा सकती।

जैसे ही किसान आवश्यक प्रक्रिया पूरी करते हैं, उनकी बकाया राशि तुरंत आधार से जुड़े बैंक खाते में स्थानांतरित कर दी जाती है।

आधार सीडिंग के लिए विशेष अभियान

सरकार ने बताया कि किसानों के बैंक खाते समय-समय पर बदलने के कारण आधार सीडिंग की प्रक्रिया लगातार जारी रहती है। लाभार्थियों तक योजना का पूरा लाभ पहुंचाने के लिए कृषि एवं किसान कल्याण विभाग राज्यों, केंद्र शासित प्रदेशों, कॉमन सर्विस सेंटर और इंडिया पोस्ट पेमेंट्स बैंक के सहयोग से विशेष अभियान चला रहा है।



नई दिल्ली (कृषक जगत)। केंद्र सरकार की प्रमुख किसान आय सहायता योजना प्रधानमंत्री किसान सम्मान निधि के तहत वर्ष 2019 में शुरू होने के बाद से अब तक 21 किस्तों के माध्यम से किसानों को ₹. 4.09 लाख करोड़ से अधिक राशि वितरित की जा चुकी है। हालांकि, कृषि एवं किसान कल्याण मंत्रालय द्वारा जारी राज्यवार तालिका के अनुसार देशभर में 30 लाख से अधिक किसानों के बैंक खातों का आधार से लिंक होना अभी भी लंबित है, जिसके कारण उन्हें योजना का लाभ नहीं मिल पा रहा है। यह जानकारी कृषि राज्य

कृषक जगत डायरी 2026 विशिष्टज्ञों के हाथों में



मध्य प्रदेश के सीहोर जिले के अमलाहा स्थित खाद्य दलहन अनुसंधान केंद्र में गतदिनों आयोजित दलहन सम्मेलन में केंद्रीय कृषि मंत्री श्री शिवराज सिंह चौहान एवं छग के कृषि मंत्री श्री रामविचार नेताम, केंद्रीय कृषि राज्य मंत्रीद्वय श्री रामनाथ ठाकुर एवं श्री भागीरथ चौधरी, आईसीएआर के महानिदेशक डॉ. एम. एल. जाट एवं केंद्रीय कृषि अभियांत्रिकी संस्थान भोपाल के निदेशक श्री सी. आर. मेहता को कृषक जगत डायरी भेंट करते हुए अतुल सक्सेना।

धन-धान्य से पुष्पित-पल्लवित धरा को समृद्ध और विकसित बनाने के लिए संकल्पित होकर काम कर रही सरकार : श्री साय

सिक्किम से अध्ययन भ्रमण पर आए पत्रकारों ने मुख्यमंत्री से की मुलाकात

रायपुर। छत्तीसगढ़ प्राकृतिक संसाधनों से भरपूर प्रदेश है और धन-धान्य से पुष्पित-पल्लवित इस धरा को हमारी सरकार सुंदर, समृद्ध, सुरक्षित और विकसित बनाने के लिए संकल्पित होकर काम कर रही है। मुख्यमंत्री श्री विष्णु देव साय ने अपने निवास कार्यालय में सिक्किम राज्य से अध्ययन भ्रमण पर पहुंचे पत्रकारों के दल से मुलाकात कर आत्मीय संवाद किया और उनसे छत्तीसगढ़ को लेकर ढेर सारी बातें साझा की। उन्होंने सभी अतिथियों को राजकीय गमछा भेंट कर छत्तीसगढ़ में स्वागत और अभिवादन किया। मुख्यमंत्री की सहृदयता और आतिथ्य पाकर सभी पत्रकार अभिभूत हुए और उन्हें सिक्किम आने का निमंत्रण भी दिया।

मुख्यमंत्री ने कहा कि छत्तीसगढ़ 44 प्रतिशत वन क्षेत्र से आच्छादित है तथा यहां 31 प्रतिशत आदिवासी समुदाय निवासरत है। वनोपज संग्रहण और मूल्य संवर्धन के माध्यम से जनजातीय समुदाय आर्थिक रूप से सशक्त हो रहे हैं। जशपुर जिले में स्व-सहायता समूह की महिलाएं



'जशपुर' ब्रांड के अंतर्गत उत्पाद तैयार कर आय अर्जित कर रही हैं। उन्होंने बताया कि तेंदूपत्ता संग्रहण के लिए सरकार द्वारा 5,500 रुपये प्रति मानक बोरा की दर से भुगतान किया जा रहा है तथा चरण पादुका योजना के तहत निःशुल्क चप्पल प्रदान की जा रही है।

मुख्यमंत्री ने मुख्यमंत्री कन्या विवाह योजना

का उल्लेख करते हुए कहा कि गरीब परिवारों की बेटियों के विवाह की चिंता को ध्यान में रखते हुए वर्ष 2005 में इस योजना की शुरुआत की गई थी। हाल ही छह हजार से अधिक जोड़े इस योजना के अंतर्गत विवाह बंधन में बंधे, जिसे गोल्डन बुक ऑफ वर्ल्ड रिकॉर्ड में भी स्थान प्राप्त हुआ है। उन्होंने बताया कि योजना के तहत नवदंपतियों को 35 हजार रुपये की आर्थिक सहायता एवं 15 हजार

मुख्यधारा से तेजी से जुड़ रहे हैं। पर्यटन की संभावनाओं पर मुख्यमंत्री ने कहा कि छत्तीसगढ़ प्राकृतिक सौंदर्य से परिपूर्ण है। चित्रकोट जलप्रपात, कुटुम्बसर गुफाएं, अबुझमाड के वन और धुड़मारास जैसे स्थल प्रदेश की पहचान हैं। ग्रामीण पर्यटन को बढ़ावा देने हेतु होम स्टे को उद्योग का दर्जा दिया गया है, जिसके तहत ग्रामीणों को पांच कमरों तक निर्माण के लिए आर्थिक सहायता प्रदान की जा रही है। मुख्यमंत्री ने स्वास्थ्य एवं औद्योगिक विकास के संदर्भ में जानकारी देते हुए बताया कि नवा रायपुर में 100 एकड़ क्षेत्र में मेडिसिटी का निर्माण किया जा रहा है, जहां निम्न आय वर्ग के लिए सुलभ स्वास्थ्य सेवाएं उपलब्ध होंगी।

सिक्किम के पत्रकारों को भाया छत्तीसगढ़

मुख्यमंत्री से भ्रमण उपरांत मिलने पहुंचे पत्रकारों ने कहा कि छत्तीसगढ़ की प्राकृतिक सुंदरता, सांस्कृतिक विविधता और लोगों का आत्मीय व्यवहार अत्यंत प्रभावित करने वाला है। उन्होंने भ्रमण के दौरान प्राप्त अनुभवों को साझा करते हुए स्थानीय खान-पान और सांस्कृतिक विरासत की सराहना की। सिक्किम से आए पत्रकारों ने अपने पांच दिवसीय भ्रमण के दौरान भिलाई स्टील प्लांट, गेवरा ओपन माइंस, नवा रायपुर तथा जनजातीय संग्रहालय का अवलोकन किया। पत्रकारों ने बताया कि छत्तीसगढ़ भ्रमण की सुंदर स्मृतियों को अपने साथ लेकर जा रहे हैं, जो उन्हें आजीवन याद रहेगा।

रुपये का सामग्री सहयोग प्रदान किया जाता है।

मुख्यमंत्री ने आगे बताया कि 'नियत नेला नार' योजना के अंतर्गत 17 शासकीय योजनाओं को दूरस्थ क्षेत्रों तक पहुंचाया गया है, जिससे सड़क, बिजली, पानी, राशन, स्वास्थ्य और शिक्षा जैसी मूलभूत सुविधाओं की पहुंच सुदृढ़ हुई है। उन्होंने कहा कि नक्सल प्रभावित क्षेत्र अब विकास की

आत्मनिर्भरता और तकनीकी समृद्धि की नई राह खोलेगा एग्रीटेक कृषि मेला : श्री साहेब



रायपुर। जांजगीर-चांपा जिला में शासकीय हाईस्कूल मैदान, जांजगीर एवं कृषि विज्ञान केन्द्र, जर्वे में आयोजित तीन दिवसीय जाज्वल्यदेव लोक महोत्सव एवं एग्रीटेक कृषि मेला 2026 का समापन कौशल विकास, तकनीकी शिक्षा एवं रोजगार तथा अनुसूचित जाति विकास मंत्री गुरु खुशवंत साहेब के मुख्य आतिथ्य में संपन्न हुआ। समापन अवसर पर अतिथियों द्वारा जाज्वल्य 2026 स्मारिका का विमोचन किया गया। साथ ही सांस्कृतिक कार्यक्रम प्रस्तुत करने वाले स्कूली छात्र-छात्राओं एवं स्थानीय कलाकारों को सम्मानित किया गया। कार्यक्रम में पंथी नृत्य एवं मल्लखंभ की आकर्षक प्रस्तुतियां भी दी गईं।

कृषि एवं तकनीक के संगम से समृद्धि की ओर- समारोह को संबोधित करते हुए मंत्री श्री गुरु खुशवंत साहेब ने कहा कि एग्रीटेक कृषि मेला 2026 किसानों और युवाओं के लिए नवाचार का महत्वपूर्ण मंच सिद्ध हुआ है। उन्होंने कहा कि जांजगीर-चांपा कृषि की समृद्ध धरती है, जहां परंपरा और आधुनिक तकनीक का सुंदर समन्वय देखने को मिलता है।

उन्होंने कहा कि ड्रोन तकनीक, आधुनिक कृषि उपकरणों एवं नवीन तकनीकों के उपयोग से

किसानों की आय में वृद्धि होगी तथा युवाओं को एग्री-उद्यमी बनने की प्रेरणा मिलेगी। उन्होंने विश्वास व्यक्त किया कि जिले के कृषक तकनीकी नवाचार अपनाकर आत्मनिर्भरता की दिशा में अग्रसर होंगे।

मुख्यमंत्री के नेतृत्व में किसानों के लिए निरंतर प्रयास- मंत्री श्री साहेब ने मुख्यमंत्री विष्णु देव साय के नेतृत्व की सराहना करते हुए कहा कि राज्य सरकार किसानों की समृद्धि के लिए प्रतिबद्ध है। धान के समर्थन मूल्य से लेकर नई कृषि नीतियों तक अनेक योजनाएं किसानों के हित में संचालित की जा रही हैं। साथ ही छत्तीसगढ़ी लोक कला एवं संस्कृति के संरक्षण एवं संवर्धन के लिए भी सतत प्रयास किए जा रहे हैं।

समापन समारोह में जांजगीर-चांपा विधायक श्री ब्यास कश्यप, पूर्व नेता प्रतिपक्ष श्री नारायण चंदेल, अध्यक्ष खनिज विकास निगम श्री सौरभ सिंह, जिला पंचायत अध्यक्ष इंजी. सत्यलता आनंद मिरी, नगर पालिका अध्यक्ष श्रीमती रेखा देवागढ़वाल, पूर्व सांसद श्रीमती कमला देवी पाटले, पूर्व सांसद श्री गुहाराम अजगळे सहित अनेक जनप्रतिनिधि उपस्थित रहे।

पशुपालन योजनाओं की मॉनिटरिंग के लिए छत्तीसगढ़ पहुंचे केंद्रीय दल

रायपुर। छत्तीसगढ़ में संचालित केंद्रीय पशुपालन योजनाओं के जमीनी क्रियान्वयन की समीक्षा के लिए भारत सरकार के पशुपालन एवं डेयरी विभाग, नई दिल्ली द्वारा तीन राष्ट्रीय स्तर के पर्यवेक्षक (नेशनल लेवल मॉनिटर) नियुक्त किए गए हैं। ये अधिकारी दुर्ग, बालोद और बेमेतरा

दल को योजनाओं की प्रगति की जानकारी दी कृषि उत्पादन आयुक्त द्वारा योजनाओं का संक्षिप्त विवरण प्रस्तुत किया गया। इसके बाद भारत सरकार से आए अधिकारी श्री मुकेश शर्मा, ने योजनाओं की समीक्षा।

बैठक में राष्ट्रीय गोकुल मिशन और राष्ट्रीय



जिलों का दौरा कर योजनाओं की प्रगति का निरीक्षण करेंगे।

इस दौरान राष्ट्रीय गोकुल मिशन, राष्ट्रीय पशुधन मिशन, राष्ट्रीय दुग्ध विकास कार्यक्रम और पशुधन स्वास्थ्य एवं रोग नियंत्रण कार्यक्रम के क्रियान्वयन की स्थिति को मौके पर जाकर परीक्षण करेंगे। भ्रमण दल में भारत सरकार के दो वरिष्ठ अधिकारी भी शामिल हैं। भ्रमण कार्यक्रम के पहले दिन संचालनालय स्तर पर ब्रीफिंग सत्र आयोजित किया गया। बैठक में छत्तीसगढ़ शासन के कृषि उत्पादन आयुक्त एवं सचिव, पशुधन विकास विभाग तथा भारत सरकार के नोडल अधिकारी वर्चुअल माध्यम से जुड़े। संचालक पशु चिकित्सा सेवाएं द्वारा केन्द्र से आए अधिकारियों और नेशनल लेवल मॉनिटर

दुग्ध विकास कार्यक्रम के तहत प्रदेश स्तरीय नोडल अधिकारियों ने प्रस्तुतिकरण दिया। वहीं पशुधन स्वास्थ्य एवं रोग नियंत्रण कार्यक्रम और राष्ट्रीय पशुधन मिशन के अंतर्गत चल रही गतिविधियों की भी जानकारी दी गई। बैठक में अधिकारियों ने बताया कि इन योजनाओं का उद्देश्य पशुपालकों को समय पर लाभ दिलाना और पशुधन स्वास्थ्य सेवाओं को और मजबूत करना है।

1962 कॉल सेंटर का क्रिया निरीक्षण- नेशनल लेवल मॉनिटर और भारत सरकार के प्रतिनिधियों ने संचालनालय परिसर में स्थित मोबाइल वेटेनरी यूनिट के कॉल सेंटर 1962 का भी निरीक्षण किया और वहां संचालित सेवाओं की जानकारी ली।

सिंचाई और कृषि का चोली-दामन का साथ है। सदियों से कृषि के प्रमुख आदानों में जल के महत्व को सभी जानते हैं। भारतीय कृषि कुछ दशक पूर्व तक पूरी तरह से मानसून की दासी ही थी। बढ़ती जनसंख्या खाद्यान्नों के लिये बढ़ती मांग के चलते प्रति इकाई अधिक उत्पादन की ओर सभी संबंधितों का ध्यान गया और महसूस किया गया कि उत्पादन बढ़ाने के लिए सबसे जरूरी आदान जल है। मानसून के प्राप्त जल से खरीफ का पेट तो भर जाता है। परंतु रबी की फसलों के लिये केवल भूमि में संचित नमी पर्याप्त नहीं हो सकती है। जरूरत अविष्कारों की जननी है परिणामस्वरूप देश में जगह-जगह छोटे, मध्यम तथा बड़े बांधों का निर्माण किया गया ताकि सदियों पुराने बने तालाब, नकलूप तथा कुएं के अलावा अतिरिक्त जल भंडार तैयार हो सके जिनसे फसलों की प्यास बुझाने के अलावा अन्य आवश्यकताओं की पूर्ति की जा सके और उत्पादन बढ़ाया जा सके। इन बांधों से कमांड क्षेत्रों का विस्तार हुआ नहरों का मकड़जाल बिछाया गया और प्यासे खेतों तक सिंचाई की पुख्ता व्यवस्था की गई। सिंचाई का शाब्दिक मतलब होता है। सींचना/गीला करना ना की लबालब भरना। सींचने की परिभाषा

सिंचाई और कृषि का चोली-दामन का साथ

को पकड़कर उसका अंगीकरण आज की जरूरत बन गई है। आंकड़े बतलाते हैं धरा पर उपलब्ध जल का केवल 27 प्रतिशत ही उपयोगी है। समुद्र में भरा अथाह जल किसी काम का नहीं है अतः इस सीमित जल की बूंद-बूंद का उपयोग सावधानी से



किया जाये। उल्लेखनीय है कि बांधों की क्षमता कुल बोये जाने वाले क्षेत्र का 20-22 प्रतिशत ही पूरा कर सकता है एक हेक्टर असिंचित भूमि को सिंचित बनाने के लिए शासन को आज एक-दो दशक पहले एक लाख तक का खर्च आता था जो वर्तमान में दोगुना हो गया है इस कारण इस दिशा में प्रगति तो है परंतु अभी अपेक्षार्ये आगे भी हैं। यह बात भी ध्यान देने योग्य है कि एक बार सिंचाई के विस्तार के बाद फसल सघनता 100

प्रतिशत से बढ़कर 200 और आंशिक क्षेत्रों में 300 प्रतिशत तक बढ़ जाती है। यदि समझा जाये तो जहां-जहां भी सिंचाई के कदम आये वहां-वहां उल्लेखनीय प्रगति हुई ग्रामीण अंचलों में जहां साईकिल नहीं मिलती थी आज चार पहिये वाहनों, ट्रैक्टरों के ढेर लग चुके हैं। यदि आकलन किया जाये जितना खर्च बांधों के निर्माण में किया गया उसका कई गुना धन कमाया जा चुका है। वर्तमान में क्षेत्र में धान का भी विस्तार हो रहा है गेहूं की उत्पादकता दो गुना बढ़ गई जो अपने आप में एक 'रिकॉर्ड' है। सिंचाई के महत्व को नकारा नहीं जा सकता है। जरूरत केवल इतनी ही है कि सिंचाई कब की जाये कितनी की जाये कृषि वैज्ञानिकों के द्वारा प्रत्येक फसल की क्रांतिक अवस्था आज जगजाहिर है जिस पर सिंचाई की जाना जरूरी होता है जिसका असर उत्पादन पर फौरन पड़ता है। उसका पालन किया जाये नहरों में बहता जल, बांधों में भरी जल सम्पदा केवल आज कृषकों की है, कृषकों के लिये ही है तो फिर उसका दुरुपयोग क्यों अधिक पानी मिट्टी के स्वास्थ्य पर विपरीत असर डालता है क्योंकि पानी के साथ उर्वरकों का भी उपयोग असंतुलित मात्रा में किया जाता है क्योंकि जल जीवन है तो उसका उपयोग भी जीने के उद्देश्य से ही किया जाये तो बेहतर होगा। सिंचाई और कृषि का यह चोली-दामन का साथ सदियों तक बना रहे इसी भावना से उसका सदुपयोग प्रगति के मार्ग प्रशस्त करेगा।

वैश्विक समझौतों की बिसात पर छोटे पशुपालक

● निलेश देसाई

भारत की ग्रामीण अर्थव्यवस्था का मूल आधार 'हल और हंसिया' नहीं, बल्कि वह खूंटा है जिससे बंधी गाय, भैंस या बकरी किसी भी आपदा में किसान की रसोई जलने की गारंटी देती है। भारत दुनिया का सबसे बड़ा दूध उत्पादक देश है और मांस उत्पादन में भी अग्रणी है, लेकिन आज, फरवरी 2026 के इस मोड़ पर, भारत का पशुपालन क्षेत्र एक ऐतिहासिक चौराहे पर खड़ा है। एक तरफ 'बजट 2026' की तकनीक-आधारित आधुनिकता की चमक है, तो दूसरी तरफ अमेरिका और 'यूरोपीय संघ' के साथ हुए व्यापार समझौतों का वह चक्रव्यूह है।

वैश्विक समझौतों के 'बारीक अक्षर'

फरवरी 2026 में हुए 'भारत-अमेरिका व्यापार अनुबंध' को सरकार ने 'ऐतिहासिक' करार दिया है। वाणिज्य मंत्रालय का तर्क है कि इससे भारत के डेयरी और कृषि क्षेत्र को सुरक्षित रखते हुए व्यापार के नए रास्ते खुले हैं, लेकिन अंतरराष्ट्रीय व्यापार की दुनिया में 'सुरक्षा' एक सापेक्ष शब्द है। अमेरिका लंबे समय से भारत के 'पोल्ट्री' (मुर्गी पालन) और 'डेयरी' बाजार पर नजर गड़ाए हुए है।

सबसे बड़ा खतरा 'चिकन लेग्स' की 'डंपिंग' का है। अमेरिका में 'ब्रेस्ट मीट' की मांग अधिक है और वहां 'चिकन लेग्स' को उप-उत्पाद मानकर बहुत कम कीमत पर बेचा जाता है। यदि व्यापारिक दबाव के तहत भारत इन पर 'आयात शुल्क' घटाता है, तो भारत के वे लाखों छोटे पोल्ट्री किसान जो 100-200 मुर्गियों से अपनी आजीविका चलाते हैं, रातों-रात बाजार से बाहर हो जाएंगे। वे अमेरिकी कंपनियों की उस कीमत का मुकाबला कभी नहीं कर पाएंगे जिसे वहां की सरकार भारी सब्सिडी देती है। यही डर डेयरी क्षेत्र में भी है। 'यूरोपीय संघ' के साथ चल रही बातचीत में अक्सर 'प्रसंस्कृत खाद्य

पदार्थों' पर रियायत मांगी जाती है। यदि विदेशी मक्खन, पनीर और मिल्क पाउडर बिना किसी रोक-टोक के भारतीय बाजारों में आए, तो हमारी सहकारी समितियों का ढांचा चरमरा सकता है, जो



करोड़ों छोटे दुग्ध उत्पादकों को 'न्यूनतम समर्थन मूल्य' (एमएसपी) जैसा भरोसा देता है।

इस वैश्विक दबाव के बीच, वित्तमंत्री ने 'बजट 2026' में पशुपालन क्षेत्र के लिए 6,153 करोड़ रुपये का प्रावधान किया है। सरकार का तर्क है कि तकनीक के जरिए हम पशुपालक की उत्पादकता बढ़ाएंगे, ताकि वह वैश्विक बाजार में मुकाबला कर सके, लेकिन यहाँ एक गहरा अंतर्विरोध है।

घाना और मेक्सिको: इतिहास की अनसुनी चेतावनी

ऐसे में उन देशों की याद करना जरूरी है जिन्होंने व्यापार समझौतों के नाम पर अपने पशुपालकों की बलि दे दी। घाना कभी पोल्ट्री में आत्मनिर्भर था, लेकिन 2000 के दशक में यूरोपीय संघ के साथ हुए समझौतों ने वहां के बाजारों को 'फोजन चिकन' से भर दिया। परिणाम घाना का अपना पोल्ट्री उद्योग 90% तक नष्ट हो गया। आज वहां के बाजारों में स्थानीय मांस गायब है।

मेक्सिको ने 1994 में अमेरिका के साथ 'मुक्त व्यापार समझौता' किया। वहां के छोटे सुअर और बकरी पालकों को लगा कि उन्हें अमेरिकी बाजार मिलेगा, लेकिन हुआ इसके ठीक उलट। अमेरिकी

कॉर्पोरेट फार्मों ने अपनी सब्सिडी की दम पर मेक्सिको के स्थानीय बाजार पर कब्जा कर लिया। लाखों छोटे किसान विस्थापित हुए और वे शहरों में मजदूर बनने को मजबूर हो गए। क्या भारत भी उसी रास्ते पर बढ़ रहा है?

'बीज विधेयक 2025' और चारे की राजनीति

पशुपालन का सीधा संबंध चारे से है। प्रस्तावित 'बीज विधेयक 2025' बीजों पर कॉर्पोरेट एकाधिकार को बढ़ावा दे सकता है। पशुपालक के लिए चारा (मक्का, सोयाबीन, ज्वार) मुख्य इनपुट है। यदि बीजों की लागत बढ़ती है, तो पशुओं को पालना महंगा होगा। यदि हम अपनी स्वदेशी किस्मों की बजाय कंपनियों के 'संकर' बीजों पर निर्भर हो गए, तो पशुपालक की आत्मनिर्भरता समाप्त हो जाएगी।

भारत सरीखे कृषि प्रधान देश में वैश्विक व्यापार समझौतों का सीधा असर कृषि और किसानों पर होता है। वैसे भी हमारे यहां कृषि और पशुपालन, प्राथमिक रूप से व्यापार की बजाए पेट भरने की तकनीक मानी जाती है और ऐसे में इनके साथ की जाने वाली मामूली सी छेड़छाड़ सीधे खाद्य-सुरक्षा को संकट में डाल सकती हैं। ऐसे में हाल के वैश्विक व्यापार समझौतों का हमारे पशुपालकों पर क्या असर होगा?

बीज और पशुपालन एक ही सिक्के के दो पहलू हैं; एक की आजादी छिनी, तो दूसरा खुद-ब-खुद गुलाम हो जाएगा।

ब्या बजट व्यापार समझौतों का मुकाबला कर पाएगा?

'बजट 2026' में की गई 27 प्रतिशत की वृद्धि सराहनीय है, लेकिन क्या यह अंतरराष्ट्रीय समझौतों के असर रोकने के लिए काफी है?

बाजार बनाम सब्सिडी: यदि समझौतों के तहत आयात शुल्क 0% कर दिया जाता है, तो बजट की मामूली सब्सिडी किसान का घर नहीं बचा पाएगी।

कॉर्पोरेट कब्जा: बजट का बड़ा हिस्सा तकनीक और स्टार्टअप पर केंद्रित है। डर यह है कि यह पैसा छोटे पालकों तक पहुंचने के बजाय उन 'एग्री-

टेक' कंपनियों की जेब में जाएगा जो पशुपालन को केवल एक डेटा और मुनाफे की मशीन मानती हैं।

समाधान की राह: संप्रभुता का संरक्षण

भारत को यदि अपनी ग्रामीण अर्थव्यवस्था को बचाना है, तो उसे 'विकास' की परिभाषा बदलनी होगी। हमें केवल 'निर्यात' के आंकड़ों को नहीं, बल्कि 'अंतिम छोर के पशुपालक' की आय को पैमाना बनाना होगा।

सुरक्षात्मक टैरिफ: सरकार को किसी भी दबाव में आकर डेयरी और पोल्ट्री पर आयात शुल्क कम नहीं करना चाहिए। 'रेड लाइन' केवल कागजों पर नहीं, बल्कि धरातल पर दिखनी चाहिए।

डिजिटल सुरक्षा, न कि निगरानी: तकनीक का उपयोग किसान को सुविधा देने के लिए हो, न कि उसे बाजार से बाहर करने के लिए।

स्वदेशी नस्लों का संवर्धन: हमारी बकरियां और मुर्गियां कम खर्च में बेहतर प्रतिरोधक क्षमता रखती हैं। हमें विदेशी नस्लों के बजाय अपनी स्थानीय नस्लों के सुधार पर निवेश करना चाहिए।

सहकारी समितियों का सुदृढ़ीकरण: 'अमूल' जैसे मॉडलों को पोल्ट्री और बकरी पालन में भी लागू करना होगा, ताकि कॉर्पोरेट कंपनियां सीधे किसान का शोषण न कर सकें।

भारत के सामने आज जो परिदृश्य है, वह केवल अर्थव्यवस्था का नहीं, बल्कि हमारी सामाजिक सुरक्षा और संस्कृति का है। पशुपालन करोड़ों भूमिहीन दलितों, पिछड़ों और महिलाओं का एकमात्र सहारा है। यदि व्यापारिक समझौतों की चमक में हमने अपने इस 'मूक', लेकिन 'मजबूत' आधार को खो दिया, तो हम अपनी खाद्य सुरक्षा को कॉर्पोरेट तिजोरियों में गिरवी रख देंगे। समय की मांग है कि बजट की राशि का उपयोग छोटे पशुपालकों के लिए 'कवच' बनाने में किया जाए, न कि कॉर्पोरेट के लिए 'कालीन' बिछाने में। जिस देश का पशुपालक और बीज किसी कंपनी की शर्तों पर निर्भर हो जाता है, उस देश की थाली कभी स्वतंत्र नहीं रह सकती।

(संप्रेस)

फसलों की गहाई एवं सुरक्षा के उपाय

कृषि में मशीनों के उपयोग से जहां पैदावार में बढ़ोत्तरी हुई है। वहीं मशीन संबंधित दुर्घटनाओं की संख्याओं में भी बढ़ोत्तरी हुई है इन दुर्घटनाओं से होने वाले जान माल का नुकसान ना सिर्फ पीड़ित परिवार के लिए बल्कि समूचे समाज और राष्ट्र के लिए दुर्भाग्यपूर्ण है। मशीनीकरण के शुरुआती दौर में थ्रेसर से हुए हादसों की संख्या बहुत अधिक थी, जिसमें व्यक्तियों की उंगलियों और हाथ का शारीरिक नुकसान हुआ है इन कारणों को मद्देनजर रखते हुए थ्रेसर से सुरक्षा के लिए शोध किया गया है, तथा सुरक्षित परनाला (हापर) के साथ-साथ कई सुरक्षित उपायों की खोज की गई है, जिससे दुर्घटनाओं की संख्या काफी कम हुई है। थ्रेसर से होने वाले हादसे गेहूं, धान सोयाबीन आदि फसलों की कटाई व गहाई के दौरान अधिकतर सामने आते हैं। जिनका मुख्य कारण कार्य करते समय नशा और शराब का सेवन करना है, कई घंटे लगातार काम करते रहना, थकावट, थ्रेसर में सुरक्षा प्रणाली की कमी, मशीन के बारे में अधूरी जानकारी, ढीले कपड़े, या दुपट्टा या लंबे बालों का मशीन से उलझना आदि अन्य कारण है। इन दुर्घटनाओं को मशीन में सुरक्षित प्रणालियों का उपयोग करके तथा जरूरी सावधानियों को ध्यान में रखकर घटाया जा सकता है।



थ्रेसर के लिए सुरक्षित प्रणालियां

- बीआईएस के अनुसार थ्रेसर के हापर की लंबाई कम से कम 3 फुट तथा ऊपर के कवर की लंबाई 1.5 फुट होनी चाहिए इसके उपयोग से हाथ थ्रेसर के ड्रम के अंदर जाने से सुरक्षित रहता है।
- फसल वापस खींचने वाला यंत्र- यह सुरक्षा यंत्र थ्रेसरों में लगाया जाता है जिसमें फसल को अंदर खींचने के लिए फिडिंग रोलर लगे होते हैं। इसमें एक रिवर्स गियर सिस्टम होता है, जिसमें हापर के पास एक गियर लीवर लगा होता है। इस गियर लीवर के लगाने से

फीडिंग रोलर विपरीत दिशा में घूमने लगते हैं। यदि किसी व्यक्ति का हाथ फीडिंग रोलर में फस जाता है। तुरंत यह गियर लीवर दबाने से व्यक्ति का हाथ मशीन के अंदर जाने के बजाय, मशीन से बाहर आने लगता है।

- गतिमान पुर्जे पर कवर- चलते हुए पुर्जे जैसे बेल्ट, पुक्की, फ्लाय व्हील, चैन, शाफ्ट, गियर आदि के ऊपर कवर लगा कर थ्रेसर से

संबंधित हादसों को कम किया जा सकता है।

- फसल थ्रेसिंग ड्रम तक पहुंचाने वाला बेल्ट कन्वेयर सिस्टम- बड़े हडम्बा थ्रेसर में बेल्ट चैन वाली एक प्रणाली लगा कर फसल के गट्टे को थ्रेसर के ड्रम तक पहुंचाया जा सकता है, यह प्रणाली फसल के गट्टे को आदमी की कोहनी के बराबर ऊंचाई से उठाकर थ्रेसर के ड्रम के अंदर पहुंचाती है। इसके उपयोग से जहां थ्रेसर से होने वाले हादसों को कम किया जा सकता है साथ ही साथ काम करने वाले व्यक्ति बड़े आराम से लम्बे समय तक काम कर सकते हैं।

को कार्य में लगाएं।

कटाई

- पौध कार्यकीय परिपक्वता (फिजियोलोजिकल मैच्योरिटी) पर जब 75 प्रतिशत फलियों या बालियां पीली पड़ जाये तब फसल को काटना चाहिये, ताकि फलियां चटकने से बच सकें।
- कटाई का कार्य सुबह के समय करें क्योंकि नमी होने के कारण फलियां, बालियां खेत में नहीं बिखरेंगी।

थ्रेसर का उपयोग करते समय जरूरी सुरक्षा व सावधानियां

- थ्रेसर दुर्घटनाओं से बचाव के लिए भारत सरकार द्वारा प्रस्तावित परनाला (हापर) तथा हडम्बा थ्रेसर खरीदने वाले किसान भाई फसल वापस खींचने वाला यंत्र जरूर लगाये।
- थ्रेसर के आसपास की जगह खुली तथा बिना किसी रुकावट की हो।
- बिजली की मोटर को बंद करने वाला बटन काम करने वाले व्यक्ति के पास लगा होना चाहिए, जिससे आपातकाल में मोटर जल्दी बंद कर सके।
- थ्रेसर में फसल लगाने वाला व्यक्ति अनुभवी तथा जानकार होना चाहिए।
- थ्रेसर पर काम करते समय ढीले कपड़े खासतौर पर धोती, दुपट्टा, खुली बाह वाली कमीज तथा घड़ी या कड़ा ना पहने।
- नशा कर या शराब का सेवन करके थ्रेसर पर काम न करें।
- थ्रेसर रात के समय खासतौर पर बिना उचित रोशनी के नहीं चलाये।
- पीटीओ शाफ्ट के ऊपर से या आसपास से ना गुजरे।
- धूल तथा भूसा से बचने के लिए नाक पर कपड़े सा मास्क तथा आंखों की सुरक्षा के लिए चश्मे का प्रयोग करें।
- किसी भी आदमी को 8 घंटे से ज्यादा काम नहीं करायें, थकावट व अनिद्रा से हादसे की संभावना बढ़ जाती है।
- काम करते समय बात ना करे किसी और तरफ ध्यान न बाटे तथा थ्रेसर चलते समय किसी भी पुर्जे को खोलने या कसने की कोशिश न करें।



कटाई - गहाई बड़े ध्यान से

फसल कब काटें

- फसल की औसत अवधि को ध्यान में रखते हुए फसल का अच्छी तरह निरीक्षण करें।
- दलहनी तथा तिलहनी फसलों में कम से कम नीचे से 25 प्रतिशत पत्तियां झड़ गई हों तथा अनाज फसलें जैसे गेहूं में पत्तियां सूख गई हों।
- तने का रंग पीला हो गया हो।
- फली, कैपसूल, बाली का रंग पीला, सुनहरा हो गया हो।
- फसल खेत में पूरी तरह सूखने से पहले काट कर खलिहान में सूखने की व्यवस्था करनी चाहिए।

फसल उत्पादन की प्रक्रिया में फसल कटाई-गहाई और भंडारण व्यवस्था की अहम भूमिका होती है जो कि बिना किसी लागत के कृषक का लाभ बढ़ा सकती है, इसके विपरीत थोड़ी सी भी लापरवाही काफी नुकसान पहुंचा सकती है। एक अनुमान के अनुसार फसल के काटने से लेकर उसके भंडार में पहुंचने के दौरान लगभग 5-10 प्रतिशत उपज का नुकसान और भंडारण के दौरान भी लगभग इतना ही नुकसान हो जाता है। अतः यह अति आवश्यक है कि किसान भाई कुछ आसान तथ्यों को ध्यान में रखकर खेतों में कटाई से लेकर भंडारण के दौरान होने वाले नुकसान से बच सकते हैं और बिना किसी अतिरिक्त खर्च के अपनी आमदनी में अच्छा खासा इजाफा कर सकते हैं।

- फसल काटने में देरी करने से फली या बाली झड़ जाने की संभावना होती है और दाने खेत में गिर जाने से उत्पादन में भी नुकसान होता है।
- फसल कटाई के लिए अनुभवी व्यक्तियों

- समय पर कटाई होने से उच्च गुणवत्ता तथा बाजार में उपभोक्ता द्वारा पसंद की जाने वाली गुणवत्ता की उपज प्राप्त होती है, इससे बाजार में उत्पाद का भाव अच्छा मिलता है।
- कटाई करने के बाद पौधों को खेत से

उठा कर खुले स्थान पर फिर खेत में ही फैला कर सूखने के लिए रखना चाहिए। सरसों तथा अन्य आसानी से झड़ने वाली फसलों को कटाई के तुरंत बाद खलिहान में स्थानांतरित करें।

- रात के समय खलिहान में फसल को घास-फूस या बड़े तिरपाल से ढंक दें, ताकि रात में ओस गिरने से फसल गीली न हो।
- प्रतिकूल मौसम में कटाई न करें।
- कटाई तथा दुलाई करते समय विशेष ध्यान रखें कि फसल के साथ किसी प्रकार का अपमिश्रण न होने पाये (जैसे मिट्टी के ढेले, पत्थर अन्य पौधे आदि जिनका बाद में अलग करने में कठिनाई हों और फसल की गुणवत्ता को प्रभावित करते हों।)
- कटाई के लिए उपयुक्त विधि का प्रयोग करें। कांटेदार फसल जैसे कुसुम की कटाई हाथ में दस्ताने पहनकर या उसे कपड़े से लपेटकर या दो शाखा वाली लकड़ी में पौधे का फंसाकर दरारों से करना चाहिए।
- यदि कटाई हार्वेस्टर के द्वारा करनी हो तो इसके लिए कृषक भाई फसल को खेत में पूर्ण रूप से परिपक्व होने पर काटें। खेत में मौजूद खरपतवार के पौधों तथा अन्य फसल के पौधों को कटाई से पहले निकाल दें ताकि किसी प्रकार के अपमिश्रण से बचा जा सके।
- कटाई चालू करने से पहले यह अवश्य जांच लें कि हार्वेस्टर पूर्ण रूप से साफ है तथा ठीक ढंग से काम कर रहा है।



- आरती कुशवाहा
- संदीप कुमार शर्मा
- डॉ. संजय सिंह

गेंदा भारत में सबसे लोकप्रिय और व्यापक रूप से उगाए जाने वाले पुष्पों में से एक है। गेंदा अपनी आकर्षक रंगत, सुगंध, लंबी ताजगी और बहुउपयोगिता के कारण सामाजिक, धार्मिक, औषधीय और कृषि दृष्टि से अत्यंत महत्वपूर्ण माना जाता है।

वर्गीकरण (CLASSIFICATION)

परिवार (Family name): एस्टरेसी (Asteraceae) (जिसे कम्पोजिटे परिवार भी कहते हैं)

वैज्ञानिक नाम (Scientific names):

Tagetes erecta तथा Tagetes patula

सामान्य नाम (Common names):

अफीकन गेंदा एवं फेंच गेंदा ।

धार्मिक एवं सांस्कृतिक महत्व

भारत में गेंदा का फूल पूजा-पाठ, त्योहारों, विवाह और अन्य मांगलिक अवसरों में विशेष रूप से उपयोग किया जाता है। इसकी चमकीली पीली और नारंगी रंगत शुभता, समृद्धि और सकारात्मक ऊर्जा का प्रतीक मानी जाती है। मंदिर सजावट, माला निर्माण और धार्मिक आयोजनों में इसका व्यापक प्रयोग होता है।

सजावटी महत्व

गेंदा बागवानी और सजावट के लिए अत्यंत लोकप्रिय है। इसे घरों, पार्कों, सार्वजनिक स्थलों और समारोहों की सजावट में उपयोग किया जाता है। इसकी आसान खेती और लंबे समय तक खिले रहने की क्षमता इसे सजावटी पौधों में विशेष स्थान देती है।

औषधीय महत्व

गेंदा में एंटीसेप्टिक और सूजनरोधी गुण पाए जाते हैं। पारंपरिक चिकित्सा में इसका उपयोग त्वचा संबंधी समस्याओं, घाव भरने और संक्रमण से बचाव के लिए किया जाता है।

कृषि में महत्व

गेंदा का पौधा कीट नियंत्रण में सहायक माना जाता है। इसे सहफसली (trap crop) के रूप में उगाया जाता है क्योंकि यह कुछ हानिकारक कीटों को आकर्षित कर मुख्य फसल की रक्षा करता है। इससे रासायनिक कीटनाशकों की आवश्यकता कम हो सकती है।

गेंदे की खेती : कम लागत में दोगुना मुनाफा

जलवायु आवश्यकताएँ तापमान

धूप वाली जगहों में अच्छी वृद्धि करता है तथा गर्म एवं आर्द्र दोनों परिस्थितियों में बढ़ सकता है। अत्यधिक ठंड एवं पाला इसे नुकसान पहुँचाता है। बीज अंकुरण के लिए आदर्श तापमान 18-30 डिग्री सेंटीग्रेट

तथा उत्तम वृद्धि के लिए 15-29 डिग्री सेंटीग्रेट है। 26 डिग्री सेंटीग्रेट से अधिक तापमान फूल बनने को प्रभावित कर सकता है।

वर्षा

गेंदा उत्पादन के लिए उपयुक्त वार्षिक वर्षा की मात्रा स्पष्ट रूप से निर्धारित नहीं है।

मृदा

आवश्यकताएँ

गेंदा विभिन्न प्रकार की मिट्टी में उगाया जा सकता है, परंतु हल्की, कार्बनिक पदार्थ से युक्त एवं जल निकास वाली मिट्टी उपयुक्त है। गहरी, उपजाऊ, भुरभुरी मिट्टी जिसकी जल धारण क्षमता अच्छी हो तथा पीएच मान 7-7.5 (तटस्थ) हो, सर्वोत्तम है। अत्यधिक उर्वर मिट्टी में पत्तियाँ अधिक और फूल कम लगते हैं।

दूरी

टेगेटस इरेक्टा (अफीकन गेंदा)

40 X 40 सेमी

40 X 30 सेमी

45 X 30 सेमी

60 X 45 सेमी

टेगेटस पाटुला (फेंच गेंदा)

20 X 20 सेमी

20 X 10 सेमी

30 X 30 सेमी

30 X 20 सेमी

कृषि क्रियाएँ प्रवर्धन

गेंदा का प्रवर्धन बीज एवं कलम दोनों से किया जाता है। बीजों को खेत में सीधे या ट्रे में बोया जा सकता है। बीजों को 1 सेमी गहराई पर तथा 2 सेमी दूरी पर बसंत एवं ग्रीष्म ऋतु में बोया जाता है। टंड की संभावना होने पर बीज ट्रे में बोए जाते हैं। बीज 4-7 दिनों में अंकुरित हो जाते हैं। अंकुरण के बाद पौधों की छंटाई कर उचित दूरी बनाए रखें। पौधे 8-10 सप्ताह में फूल देना शुरू कर देते हैं। कलम विधि शुद्धता बनाए रखने के लिए उपयोग की जाती है। 10-15 सेमी लंबी कलम लेकर रूटिंग पाउडर से उपचारित कर हल्की रेतीली मिट्टी में लगाई जाती है।

भूमि तैयारी

छोटे बगीचों में हाथ के औजारों से तथा बड़े खेतों में मशीनों द्वारा भूमि तैयार की जाती है।

भूमि को भली-भांति जोतकर खरपतवार हटाएँ। यदि भूमि कठोर हो तो ट्रैक्टर से जुताई करें। बाद में हल्की जुताई कर मेड़ एवं नालियाँ बनाएँ।

रोपण

पौधों की दूरी 45X35 सेमी रखी जाती है।

फेंच

(बौना) गेंदा - 20X20 सेमी

अफीकन

गेंदा - 40X30 सेमी

रोपाई से पहले मिट्टी में सड़ी हुई गोबर की खाद मिलाएँ। रोपाई के 30 दिन

बाद शीर्ष भाग की छंटाई (पिंचिंग) करें ताकि शाखाएँ अधिक निकलें।

उर्वरीकरण

गेंदा हल्की जैविक खादयुक्त मिट्टी में अच्छा उत्पादन देता है। अधिक नाइट्रोजन से पौधा अधिक बढ़ता है पर फूल कम आते हैं।

मुख्य पोषक तत्व - नाइट्रोजन, फास्फोरस, पोटाश।

संतुलित उर्वरक प्रत्येक 6 सप्ताह में दें।

सामान्य सिफारिश NPK

(200:100:100) किग्रा/हेक्टेयर या मिट्टी परीक्षण के अनुसार।

खाद एवं उर्वरक

भूमि तैयारी के समय: 100 किग्रा N + 100 किग्रा P + 100 किग्रा K प्रति हेक्टेयर मिलाएँ।

शेष 100 किग्रा नाइट्रोजन को 2 भागों में दें

रोपाई के 30 दिन बाद

रोपाई के 40 दिन बाद

सिंचाई

सिंचाई की आवृत्ति मौसम पर निर्भर करती है। सामान्यतः 4-5 दिन के अंतराल पर सिंचाई करें।

पिंचिंग

प्रारंभिक अवस्था में शीर्ष भाग हटाया जाता है जिससे अधिक शाखाएँ और अधिक फूल प्राप्त होते हैं।

रोपाई के 40 दिन बाद पिंचिंग करने से फूलों की संख्या बढ़ती है।

सहारा देना

लंबे पौधों को सहारा देना आवश्यक है। बाँस की लकड़ियों से सहारा दिया जाता है।

खरपतवार नियंत्रण

खरपतवार नियंत्रण का उचित समय भूमि तैयारी के दौरान होता है। खरपतवारों को हटाना आवश्यक है ताकि गेंदा पौधों और खरपतवारों के बीच पोषक तत्व एवं जल के लिए प्रतिस्पर्धा न हो। खरपतवारों को हाथ से भी निकाला जा सकता है। पूर्व-अंकुरण (Pre-emergence) शाकनाशी का प्रयोग किया जा सकता है, परंतु निर्देशों का पालन आवश्यक है। प्रभावी नियंत्रण के लिए पंजीकृत रसायनों का उपयोग करें।

गेंदा पौधों के बीच मल्व (mulch) की परत बिछाने से खरपतवार कम होते हैं तथा मिट्टी की नमी संरक्षित रहती है, विशेषकर जब पौधे छोटे हों।

कटाई

फूल पूर्ण आकार आने पर तोड़ें। सुबह या शाम के ठंडे समय में तुड़ाई करें। तुड़ाई से पहले हल्की सिंचाई करें। रात भर रखने पर फूलों को गीली बोरी से ढकें।

उपज

अफीकन गेंदा: 11-18 टन/हेक्टेयर

फेंचगेंदा: 8-12 टन/हेक्टेयर

कीट एवं रोग नियंत्रण कीट

लाल मकड़ी: फूल आने के समय पौधों पर यह कीट दिखाई देता है जिससे पत्तियों पर धूल जैसा रूप दिखाई देता है।

नियंत्रण उपाय: पंजीकृत कीटनाशकों का प्रयोग करें।

रोयेंदार सुंडी: यह कीट गेंदा की पत्तियों को नुकसान पहुंचाता है।

रोग

गेंदा में मुख्य रोग : डैपिंग ऑफ, पत्ती धब्बा एवं झुलसा, तथा चूर्णिल आसिता (Powdery mildew) हैं।

डैपिंग ऑफ:

नवीन पौधों में भूरे मृत धब्बे दिखाई देते हैं। यह जड़ गर्दन को प्रभावित कर पौधों को गिरा देता है। अंकुरण पूर्व एवं अंकुरण पश्चात मृत्यु हो सकती है।

नियंत्रण उपाय: नर्सरी में उचित जल निकास एवं वायु संचार की व्यवस्था करें।

पत्ती धब्बा एवं झुलसा: निचली पत्तियों पर छोटे भूरे गोल धब्बे बनते हैं जो बाद में बड़े होकर पत्तियों के झड़ने एवं पौधे की मृत्यु का कारण बनते हैं।

नियंत्रण उपाय: रोग के लक्षण दिखते ही पंजीकृत फफूंदनाशी का छिड़काव करें।

चूर्णिल आसिता: पत्तियों पर सफेद चूर्ण जैसे धब्बे बनते हैं जो बाद में पूरे पौधे को ढक लेते हैं।

नियंत्रण उपाय: पंजीकृत फफूंदनाशी का छिड़काव करें।


संतुलित पशु आहार एवं इसकी उपयोगिता

● डॉ. अशोक कुमार पाटिल
● डॉ. लक्ष्मी चौहान
ashokdrpatil@gmail.com

पशु को उसकी आवश्यकताओं की पूर्ति के लिए 24 घंटे में जितना चारा व दाना दिया जाता है, वह मात्रा राशन (आहार) कहलाती है। पशु को उसके शरीर भार के अनुसार, उसके जीवित रहने के लिए जीवन निर्वाह आहार, वृद्धि, उत्पादन व कार्य के लिए वर्धक आहार की आवश्यकता होती है। संतुलित आहार उस भोजन सामग्री को कहते हैं जो किसी विशेष पशु की 24 घंटे की निर्धारित पौषाणिक आवश्यकताओं की पूर्ति करता है। संतुलित राशन में कार्बन, वसा और प्रोटीन के आपसी विशेष अनुपात के लिए कहा गया है। संतुलित आहार चारे व दाने का ऐसा मिश्रण होता है जिसमें पशु को स्वस्थ रखने, वृद्धि, उत्पादन या कार्य करने के लिये विभिन्न पोषक तत्व जैसे प्रोटीन, वसा कार्बोहाइड्रेट, खनिज लवण एवं विटामिन आदि एक निश्चित मात्रा एवं निश्चित अनुपात में उपलब्ध होते हैं। संतुलित आहार में निम्न लिखित विशेष लक्षण होना चाहिये।

- आहार स्वादिष्ट एवं सुपाच्य हो।
- आहार स्वच्छ, पौष्टिक एवं सस्ता हो। यह विषैला, सड़ा-गला, दुर्गंध युक्त व अखाद्य पदार्थों से मुक्त हो।
- आहार आसानी से उपलब्ध, स्थानीय आहार अवयवों के उपयोग से बनाया जाना चाहिए ताकि सस्ता भी हो।
- चारा भली-भांति तैयार किया जाये। जिससे वह आसानी से पचने व रुचिकर बन सके। सख्त दाने जैसे-जौ, मक्का इत्यादि को चक्की से दलिया के रूप में दलवा लें।
- चारे व दाने का प्रकार अचानक बदलना नहीं चाहिये। चारे में धीरे-धीरे बदलाव लाना चाहिए, ताकि पशु की भोजन प्रणाली पर कुप्रभाव न पड़े।
- गाय एवं भैंसों में शुष्क पदार्थ की खपत प्रतिदिन 2.5 से 3.0 किलोग्राम प्रति 100 किलोग्राम शरीर भार के अनुसार होती है। इसका तात्पर्य यह हुआ कि 400 किलोग्राम वजन की गाय एवं भैंस को रोजाना 10-12 किलोग्राम शुष्क पदार्थ की आवश्यकता पड़ती है। इस शुष्क पदार्थ को हम चारे और दाने में विभाजित करें तो शुष्क पदार्थ का लगभग एक तिहाई हिस्सा दाने के रूप में खिलायें।

● पशुओं में आहार की मात्रा उसकी उत्पादकता तथा प्रजनन की अवस्था पर निर्भर करती है। पशु को कुल आहार का 2/3 भाग



मोटे चारे से तथा 1/3 भाग दाने के मिश्रण द्वारा मिलायें। मोटे चारे में दलहनी तथा गैर दलहनी चारे का मिश्रण दिया जा सकता है। दलहनी चारे की मात्रा आहार में बढ़ने से काफी हद तक दाने की मात्रा को कम किया जा सकता है।

● खाने में सूखा चारा, हरा चारा, और पशु आहार को शामिल करें ताकि सभी पोषक तत्व सही मात्रा में मिल सकें। हरा चारे की पाचनशीलता सूखे चारे से अच्छी होती है एवं पशु इसे बड़े चाव से खाते हैं। हरा चारा दूध का उत्पादन बढ़ाता है। इसमें सूडान घास, बाजरा, ज्वार, मकचरी, जई और बरसीम आदि शामिल हैं। पशुपालकों को चाहिए कि वो हरे चारे में दलिया या दलहनी दोनों तरह के चारे शामिल करें। इससे पशुओं में प्रोटीन की कमी बड़ी आसानी से पूरी की जा सकती है।

● यदि पशु आहार में हरा चारा शामिल है तो पौष्टिक मिश्रण में 10-12 प्रतिशत पाचक प्रोटीन हो। इसके विपरीत यदि हरा चारा नहीं है तो दाने में इसकी मात्रा कम से कम 18 प्रतिशत हो।

● पशुओं को प्रति 100 कि.ग्रा. शरीर भार पर 8-10 ग्राम खाने का नमक प्रतिदिन दें। इसके अतिरिक्त 2 प्रतिशत खनिज मिश्रण आहार में मिला कर दें।

● चारा खिलाने की नांद पूर्णतः स्वच्छ हो। उसमें नया चारा व दाना डालने से पूर्व बची हुई जूठन को बाहर निकाल दें।

पशुओं के आहार में संतुलित दाना कितना खिलायें

वैसे तो पशु के आहार की मात्रा का निर्धारण उसके शरीर की आवश्यकता व कार्य के अनुरूप तथा उपलब्ध भोज्य पदार्थों में पाए जाने वाले पोषक तत्वों के आधार पर गणना करके किया जाता है लेकिन पशुपालकों को गणना कार्य की कठिनाई से बचाने के लिए थम्बरुल को अपना अधिक सुविधा जनक है। इसके अनुसार हम मोटे तौर पर व्यस्क दुधारु पशु के आहार को निम्न वर्गों में बांट सकते हैं-

प्रत्येक 2.5 लीटर दूध के पीछे 1 किलो दाना तथा भैंस को प्रत्येक 2 लीटर दूध के पीछे 1 किलो दाना दें। यदि हर चारा पर्याप्त मात्रा में उपलब्ध है तो हर 10 किलो अच्छे किस्म के हरे चारे को देकर 1 किलो दाना कम किया जा सकता है। इससे पशु आहार की कीमत कुछ कम हो जाएगी और उत्पादन भी ठीक बना रहेगा। पशु को दुग्ध उत्पादन तथा आजीवन निर्वाह के लिए साफ पानी दिन में कम से कम तीन बार जरूर पिलायें।

● गर्भवस्था के लिए आहार-पशु की गर्भवस्था में उसे 5वें महीने से अतिरिक्त आहार दिया जाता है क्योंकि इस अवधि के बाद गर्भ में पल रहे बच्चे की वृद्धि बहुत तेजी के साथ होने लगती है। अतः गर्भ में पल रहे बच्चे की उचित वृद्धि व विकास के लिए तथा गाय/भैंस के अगले ब्यांत में सही दुग्ध उत्पादन के लिए इस आहार का देना नितान्त आवश्यक है। 5 महीने से ऊपर की गाभिन गाय या भैंस को 1 से 1.5 किलो दाना प्रतिदिन जीवन निर्वाह के अतिरिक्त दें।

● बछड़े या बछड़ियों के लिए- 1 किलो से 2.5 किलो तक दाना प्रतिदिन उनकी उम्र या वजन के अनुसार दें।

हमारे प्राचीन काल से एक कहावत चली आ रही है की जैसा खाए अन्न वैसा होय तन ओर मन, अर्थात हमारे शरीर की वृद्धि व बनावट में खान पान का विशेष महत्व है। यही सिद्धांत पशुओं पर भी लागू होता है परन्तु हम जानते हैं की पशुओं का जीवन अधिकतर वनस्पति जगत पर ही निर्भर करता है। और हम यह भी जानते हैं की वनस्पतियों से प्राप्त भोजन में विभिन्न प्रकार के पोषक तत्वों की कमी होती है जिसके कारण पशुओं की शारीरिक वृद्धि तथा उत्पादन घटता है, इसलिए पशुओं को उनकी आवश्यकताओं की पूर्ति करते हुए खिलाना एक महत्वपूर्ण कला है। जो कि पशुपालकों के प्रयोगात्मक अनुभवों के साथ-साथ विकसित होती आई है। वैज्ञानिक ढंग से पशुओं को खिलाने का तरीका बहुत समय से चला आ रहा है। पशु का आहार ऐसे पौष्टिक तत्वों से बना होना चाहिए जिससे उसकी आवश्यकतानुसार सभी पौष्टिक तत्व मिल सकें। चूंकि यह सभी तत्व उसे एक ही चारे में नहीं मिल सकते हैं। अतः पशु को विभिन्न प्रकार के आहारों पर निर्भर रहना पड़ता है।

● जीवन निर्वाह के लिए - यह आहार की वह मात्रा है जो पशु को अपने शरीर को स्वस्थ रखने के लिए दिया जाता है। इसे पशु अपने शरीर के तापमान को उचित सीमा में बनाए रखने, शरीर की आवश्यक क्रियायें जैसे पाचन क्रिया, रक्त परिवहन, श्वसन, उत्सर्जन, चयापचय आदि के लिए काम में लाता है। इससे उसके शरीर का वजन भी एक सीमा में स्थिर बना रहता है। चाहे पशु किसी भी अवस्था में हो उसे यह आहार की उचित मात्रा देना ही पड़ता है इसके आभाव में पशु कमजोर होने लगता है जिसका असर उसकी उत्पादकता तथा प्रजनन क्षमता पर पड़ता है। गाय के लिए इसकी मात्रा 1.5 किलो प्रतिदिन व भैंस के लिए 2 किलो प्रतिदिन होती है।

● उत्पादन के लिए आहार- उत्पादन आहार पशु की वह मात्रा है जिसे कि पशु को जीवन निर्वाह के लिए दिए जाने वाले आहार के अतिरिक्त उसके दूध उत्पादन के लिए दिया जाता है। जीवन निर्वाह के अतिरिक्त गाय को

● बैलों के लिए- खेतों में काम करने वाले बैलों के लिए 2 से 2.5 किलो प्रतिदिन, बिना काम करने वाले बैलों के लिए 1 किलो प्रतिदिन।

गाय या भैंस का संतुलित दाना मिश्रण कैसे बनायें

पशुओं के दाना मिश्रण में काम आने वाले पदार्थों का नाम जान लेना ही काफी नहीं है। क्योंकि यह ज्ञान पशुओं का राशन परिकलन करने के लिए काफी नहीं है। एक पशुपालक को इस से प्राप्त होने वाले पाचक तत्वों जैसे कच्ची प्रोटीन, कुल पाचक तत्व और चयापचयी उर्जा का भी ज्ञान होना आवश्यक है। तभी भोज्य में पाये जाने वाले तत्वों के आधार पर संतुलित दाना मिश्रण बनाने में सहसयता मिल सकेगी। नीचे लिखे गये किसी भी एक तरीके से यह दाना मिश्रण बनाया जा सकता है, परन्तु यह इस पर भी निर्भर करता है कि कौन सी चीज सस्ती व आसानी से उपलब्ध है।

संतुलित आहार न खिलाने पर पशुओं को होने वाली हानियां

- बछड़े व बछड़ियों की वृद्धि दर कम हो जाती है, जिसके उनकी परिपक्वता में देरी होती है।
- कार्य हेतु जाने वाले पशुओं की कार्यक्षमता कम हो जाती है।
- संतुलित आहार के अभाव में पशुओं में कमजोरी आने से उनकी रोग प्रतिरोधक क्षमता कम हो जाती है।
- सांडों में कम उत्तेजना, शुक्राणुओं में निष्क्रियता, गायों में गर्मी में न आना व गर्भधारण में देरी संतुलित आहार के आभाव में उत्पन्न हो जाते हैं। ऐसे पशुओं के गर्भधारण करने पर बछड़ा अस्वस्थ व कमजोर होता है तथा कभी-कभी गर्भपात की संभावना भी प्रबल रहती है। संतुलित आहार के आभाव में पशुओं में दुग्ध उत्पादन दिन प्रतिदिन कम होता जाता है जो आर्थिक दृष्टि से अति आवश्यक महत्वपूर्ण है।



समस्या-समाधान

समस्या- टमाटर की खेती पहली बार कर रहा हूँ टमाटर फट रहे हैं, उपाय बतायें।

— प्रेमनारायण लोधी



समाधान ● टमाटर में फल फटने के कई कारण हैं। बहुधा फल अनियमित व अव्यवस्थित सिंचाई के कारण भी फटते हैं। न्यूनतम तथा अधिकतम तापक्रम में अधिक उतार-चढ़ाव भी फल फटने का कारण बनता है। खेत में पलवार (मल्व) बिछाने से फटने वाले फलों को रोका जा सकता है।

● फसल में अधिक नत्रजन तथा कम पोटाश देने के कारण भी फल फटते हैं। सुनिश्चित करिये कि आप के खेत में पर्याप्त जैविक पदार्थ है जो तत्वों के पौधों द्वारा अवशोषण में सहायक होता है। संतुलित खाद का उपयोग करें।

● यदि आपने टमाटर अधिक चूना वाली या हल्की दोमट मिट्टी में लगायें हैं तो ऐसी भूमि में सामान्यतः बोरान नामक तत्व की कमी पाई जाती है जिसके कारण भी फल फटने लगते हैं। ऐसी स्थिति में बोरान की पूर्ति के लिए 0.3 से 0.4 प्रतिशत बोरेक्स के घोल का छिड़काव करें। रोपाई के 4 सप्ताह बाद छिड़काव करने से अधिक लाभ मिलता है।

समस्या- प्याज की पत्तियां ऊपर से सूख रही हैं। कन्द नहीं बन पा रहे हैं, उपाय बतायें।

— अमित कुशवाह

समाधान ● यदि आपके खेत में प्याज की पत्तियां ऊपर से पीली पड़कर सूख रही हैं तो यह पोटाश की कमी के कारण हो सकता है। पोटाश की कमी के कारण पुरानी पत्तियां पूर्ण रूप से सूख कर झड़ भी सकती हैं। ऊपरी भाग में पीलापन आ जाता है।

● प्याज की फसल को पोटाश की मात्रा अधिक लगती है। जहां इसे 100 किलो नत्रजन व 50 किलो फास्फोरस प्रति हेक्टेयर लगता है, वहीं पोटाश की भी 100 किलो प्रति हेक्टेयर मात्रा की इसे आवश्यकता होती है। इनके अतिरिक्त इस फसल को गंधक की भी आवश्यकता होती है। यह हो सकता है। आपने पोटाश की मात्रा कम दी हो।

निवेदन

समस्या-समाधान स्तंभ में पाठकों से निवेदन है कि अपनी खेती-किसानी संबंधी समस्या कृषि विशेषज्ञों से निराकरण करने हेतु वाट्सएप पर भेजें। एक बार में केवल एक प्रमुख समस्या ही वाट्सएप पर लिखकर भेजें। वाट्सएप हेल्पलाइन नं. 6262166222.

समस्या-समाधान

कृषक जगत 14, इंदिरा प्रेस काम्प्लेक्स,
महाराणा प्रताप नगर, भोपाल (म.प्र.)
फोन-0755-4248100, 2554864

● पोटाश की कमी के कारण कंद अच्छे नहीं पड़ेंगे तथा उनका छिलका भी पतला रह जाता है। यदि यह लक्षण हो तो आप घुलनशील पोटाश का छिड़काव कर देख लें। परिणाम आपको नई पत्तियों में ही दिखाई देंगे।

● फसल कटाई के बाद खेत से मिट्टी के नमूने लेकर मिट्टी की जांच करा लें, ताकि भविष्य में आप संतुलित उर्वरक की आवश्यकता अनुसार डाल सकें।

समस्या- कटहल में बहुत कम फूलों में ही फल लगते हैं, क्या कारण है?

— खुशीलाल

समाधान ● कटहल के पेड़ों में नर व मादा फूल अलग-अलग होते हैं। सिर्फ मादा फूलों में ही फल लगते हैं। नर फूलों में नहीं, फूलों में फल लगने का यही कारण है।



● इसकी पहचान के लिए यह ध्यान रखें कि नर फूल पौधे की नई कोमल टहनियों में लगते हैं यह पत्ती के साथ या मादा फूलों के ऊपर लगते हैं। नर फूलों में पीले चिपचिपे परागकण देखे जा सकते हैं। जिनसे मीठी सुगंध निकलती है जिसमें कीट आकर्षित होते हैं। यह 5 से 10 से.मी. लम्बे व 20 से 45 से.मी. चौड़े रहते हैं। इनके बांझ फूल भी रहते हैं।

● मादा फूल नर फूलों से बड़े रहते हैं वह मोटे-छोटे डंठल से पौधे के पुराने तनों तथा मुख्य तने से निकलते हैं। ये बेलनाकार 5 से 15 से.मी. लम्बे व 3.0 से 4.5 से.मी. चौड़े रहते हैं। मादा फूल ही फल में परिवर्तित होते हैं। इस कारण कटहल में बहुत कम फूलों में ही फल लगते हैं।

समस्या- सब्जी के लिए फ्रेन्चबीन (राजमा) की फसल पहली बार लगाना चाहता हूँ।

— प्रेमनारायण

समाधान ● फ्रेन्चबीन की फसल लगभग सभी प्रकार की मिट्टियों में की जा सकती है। मिट्टी का पी.एच. मान 5.3 से 6.0 हो तो उपयुक्त रहेगा। परन्तु यह फसल अधिक तापक्रम तथा पाले से बहुत अधिक प्रभावित होती है। इसके लिए भूमि का तापक्रम 30 डिग्री सेंटीग्रेड के आसपास बढ़वार के लिए उपयुक्त रहता है।

● इसकी दो ऋतुएं जून-जुलाई और जनवरी-फरवरी में की जा सकती है। बीज की मात्रा 16-20 किलोग्राम प्रति एकड़ लगेगी। बीज वीटावैक्स से उपचारित कर ही बोयें (3 ग्राम प्रति किलो बीज)।

● इसकी जातियां दो प्रकार की रहती हैं। झाड़ीनुमा पौधों की जातियों में पूसा पार्वती, अर्का कोमल, पेन्सिल वन्डर, जम्प प्राइडर प्रमुख हैं। बेल वाली जातियों में व्ही.पी.एफ-191, प्रीमियर, फुले सुरेखा तथा केतुकी प्रमुख हैं।

● इस फसल में जड़ों में गांठें नहीं रहती जैसा कि अन्य दलहनी फसलों में होता है। जिनमें स्थित राइजोबियम बैक्टीरिया वातावरण से नत्रजन अवशोषित कर पौधों को उपलब्ध करते हैं।

प्राकृतिक खेती - अक्सर पूछे जाने वाले सवाल

रिसोर्स और सपोर्ट

पोषण प्रबंधन में सूक्ष्म जीवाणुओं का क्या रोल है?

माइक्रोब्स मिट्टी में मौजूद पोषक तत्व और खनिज को पौधों के लिए उपलब्ध करा सकते हैं, बढ़वार को बढ़ावा देने वाले हॉर्मोन बना सकते हैं, पौधे के रोग प्रतिरोधक प्रणाली को उत्तेजित कर सकते हैं, और तनाव प्रतिक्रिया को ज्यादा या कम कर सकते हैं। आमतौर पर, ज्यादा अलग-अलग तरह के मिट्टी के माइक्रोबायोम से पौधों में कम बीमारियाँ होती हैं और ज्यादा पैदावार होती है।

ह्यूमस क्या है?

ह्यूमस या धरण गहरे रंग का, जैविक मैटीरियल है जो पौधे और जानवरों के मैटीरियल के सड़ने से बनता है।

मिट्टी में ह्यूमस कैसे बनता है?

पौधे पत्तियाँ, टहनियाँ और दूसरी चीजें ज़मीन पर गिराते हैं। ये चीजें जमा होकर पत्तियों का कूड़ा बनाती हैं। जब जानवर मर जाते हैं, तो उनके बचे हुए हिस्से कूड़े में मिल जाते हैं। समय के साथ, यह सारा कूड़ा ह्यूमिफिकेशन नाम के प्रोसेस से अपने सबसे बेसिक केमिकल एलिमेंट्स में डिकंपोज़िट्ट होता है। ज्यादातर जैविक कूड़े के डिकंपोज़ होने के बाद जो गाढ़ा भूरा या काला पदार्थ

बचता है, उसे ह्यूमस कहते हैं। इस तरह ह्यूमिफिकेशन से बनने वाला ह्यूमस कंपाउंड्स पौधों, पशुओं और सूक्ष्म जीवों का मिक्सचर होता है।

ह्यूमस मिट्टी के लिए कैसे फायदेमंद है?

यह मिट्टी को उपजाऊ बनाता है क्योंकि इसमें स्वस्थ मिट्टी के लिए कई उपयोगी न्यूट्रिएंट्स होते हैं। यह मिट्टी से होने वाली बीमारियों को रोकने में मदद करता है। यह माइक्रो पोरोसिटी बढ़ाकर मिट्टी में नमी बनाए रखने में मदद करता है। यह मिट्टी की अच्छी बनावट बनाने को बढ़ावा देता है और पौधों के न्यूट्रिएंट्स की उपलब्धता बढ़ाता है।

गाय के मूत्र में कौन से पोषक तत्व होते हैं और यह प्राकृतिक खेती में मिट्टी के लिए कैसे फायदेमंद है?

नाइट्रोजन, पोटाशियम और फॉस्फोरस से भरपूर न्यूट्रिएंट्स वाला गाय का मूत्र मिट्टी में मिलाने और सीधे इस्तेमाल करने या फॉर्मूलेशन और इस्तेमाल के लिए बहुत फायदेमंद है। मैक्रोन्यूट्रिएंट्स के अलावा, सल्फर, सोडियम, मैंगनीज, आयरन, एंजाइम और क्लोरीन की मौजूदगी गाय के मूत्र को एक ज़रूरी प्राकृतिक पेस्ट रिपेलेट बनाती है, जिसे सस्टेनेबल खेती के लिए कम बाहरी इनपुट की ज़रूरत होती है।

कृषक जगत

बागवानी सीरीज

साग-सब्जी उत्पादन उन्नत तकनीक	सब्जियों में पौध संरक्षण	मशरूम एक लाभ अनेक	मिर्च की उन्नत खेती	केला उत्पादन	गुलाब बहुरंगी संशोधित संस्करण
रु. 95	रु. 75	रु. 45	रु. 55	रु. 70	रु. 75
कोड : 016	कोड : 017	कोड : 019	कोड : 020	कोड : 025	कोड : 027

पपीता	अदरक	फलों की खेती	सजाएं फूलों से बगिया	घर की बगिया
रु. 55	रु. 55	रु. 75	रु. 65	रु. 95
कोड : 031	कोड : 032	कोड : 040	कोड : 041	कोड : 050

पपीता	अदरक	फलों की खेती	सजाएं फूलों से बगिया	घर की बगिया
रु. 55	रु. 55	रु. 75	रु. 65	रु. 95
कोड : 031	कोड : 032	कोड : 040	कोड : 041	कोड : 050

डाक द्वारा मंगवाने हेतु निम्नलिखित जानकारी के साथ हमारे पते पर ड्राफ्ट/

मनीऑर्डर के साथ ऑर्डर कीजिए . किताब कोड नं. पर निशान लगाएं

016 017 019 020 025 027 031 032 034 040 041 050

नाम _____

ग्राम _____ पोस्ट _____ तह. _____

जिला _____ फोन/मोबा. _____

कुल राशि _____ ऑर्डर की गई प्रतियों की संख्या _____

संलग्न ड्राफ्ट नं. _____ मनी आर्डर रसीद क्र. _____ वी.पी. भेजें

कृपया ड्राफ्ट या मनीआर्डर कृषक जगत भोपाल के नाम

14, इंदिरा प्रेस काम्प्लेक्स, एम.पी. नगर, भोपाल - 462011

फोन : 0755-4248100, 2554864, मो. : 9826255861, Email-info@krishakjagat.org

ईदौर : 331-332, आर्बिट माल, ए.बी. रोड, विजय नगर चौराहे के पास, इंदौर (म.प्र.) मो. : 9826021837

संस्थाओं द्वारा अधिक संख्या में प्रतियां खरीदने पर आकर्षक छूट. अधिक जानकारी के लिए सम्पर्क करें.

स्वास्थ्य

गाय का घी : महाऔषधि

वाग्भट द्वारा रचित आयुर्वेद चिकित्सा पद्धति की प्राचीनतम किताब अष्टांगहृदय में गाय के घी की गुणों का निम्नानुसार वर्णन किया गया है।

शस्ताधिस्मिति मेधाग्नि बलायुःशुक्रचक्षुषाम।
बाल वृद्ध प्रजाकांति सौकुमार्यस्वराधिनाम।।

क्षतक्षीण परिसर्पशस्त्राग्निगलपितात्मनाम।
वातपित्तविषोन्मादशोषालक्ष्मीज्वरापहम।।


स्नेहानामुत्तमं शीतं वयसः स्थापनं परम। सहस्र
वीर्यं विधिभिर्घृतं कर्म सहस्र कृत।।

अर्थात् बुद्धि, स्मृति (स्मरण शक्ति), मेधा (धारणशक्ति वाली बुद्धि), जठराग्नि, शारीरिक बल, दीर्घायु, शुक्र तथा वृद्धि के लिए उत्तम है; बालको तथा वृद्धों के लिए श्रेष्ठ है। प्रजा (संतान), कांति, सुकुमारता तथा सुरीला या तेज स्वर चाहने वालों के लिए उत्तम है। क्षत, क्षीण (क्षय पीड़ित), विसर्पोगी, शस्त्रहत, अग्निदाह से पीड़ित रोगियों के लिए हितकर है। वातविकार, पित्तविकार, विषविकार, उन्माद, शोष (राजयक्ष्मा), अलक्ष्मी (निर्धनता या कुरुपता) तथा ज्वर का नाश करता है। यह समस्त स्नेह द्रव्यों में श्रेष्ठ है, शीतवीर्य है, यौवन को स्थिर रखने वाले द्रव्यों में भी सर्वश्रेष्ठ है। शास्त्रोक्त विधियों से पकाकर रखा गया घी हजारों शक्तियों से पूर्ण होता है, अतएव युक्तियुक्त इसका प्रयोग करने पर यह हजारों चिकित्सोपयोगी कर्मों को सफल बनाता है।

स्नेह एक संस्कृत शब्द है जिसका अर्थ है स्पर्श, प्रेम और देखभाल इत्यादि। स्नेह वह एहसास है जिससे आप महसूस करते हैं कि कोई आपकी परवाह करता है, आपको दुलारता है और आपको आराम देता है। आयुर्वेदिक ग्रंथ स्नेहन के लिए चार पदार्थों की बात करते हैं (शरीर पर तैलीय पदार्थों का अनुप्रयोग): तैला (तेल), वसा (पशु वसा), मज्जा (अस्थि मज्जा) और घृत (घी) हैं। इनमें से, घृत (घी)

को श्रेष्ठ माना जाता है। घी त्वचा को मुलायम और मजबूत बनाता है, सुरक्षा प्रदान करता है और त्वचा को पोषण देता है। घी शरीर की संपूर्ण शक्ति, चमक और सुंदरता को बढ़ाता है।

पिछले कई दशकों से विभिन्न गैर भारतीय संगठनों द्वारा घी को हृदय रोग का प्रमुख कारण



भारत की प्राचीनतम दैवी संस्कृति काल से गाय एवं उनके उत्पाद को पवित्रता, सम्पन्नता एवं जीवन के लिए महत्वपूर्ण माना गया है। पुरातन भारतीय संस्कृति एवं सभ्यता में गायों का विशेष स्थान था जिसके कारण वेद शास्त्रों में गायों की महिमा का वर्णन मिलता है। कृषि, पर्यावरण, स्वास्थ्य, अर्थव्यवस्था और अध्यात्मिक प्रगति में गाय का विशेष योगदान है। वर्तमान समय में भी ग्रामीण अर्थव्यवस्था का मुख्य आधार गाय है। गाय के दुध को सम्पूर्ण भोजन भी माना गया है अर्थात् दूध में मानव शरीर के पोषण के लिए आवश्यक समस्त अव्यय पाए जाते हैं। जिस प्रकार मधुमखरी फूलों के रस को सार रूप में शहद में परिवर्तित करती है उसी प्रकार गाय विभिन्न प्रकार के वनस्पति को खा कर, पाचन क्रिया द्वारा मंथन कर उसके सार भाग को दूध के रूप में परिवर्तित करती है। जिस प्रकार गाय के दुध, पौधों का सार है उसी प्रकार घी दुध का सार है। घी दूध में उसी प्रकार छिपा है जैसे इस सृष्टि में इश्वर। जिस प्रकार इश्वर को पाने के लिए अनेक जप तप करने पड़ते हैं उसी प्रकार दूध से घी प्राप्त करने के लिए भी दूध के गुणों में मूलभूत परिवर्तन कर अर्थात् पहले मीठे दूध को खट्टे दही में परिवर्तित कर फिर उसे ठन्डे पानी के साथ मिलाकर मथने से मक्खन प्राप्त किया जाता है और इसी मक्खन को आग में तपाने से घी प्राप्त होता है अतः घी, गाय के दूध का सबसे उच्च उत्पाद है।

मानते हुए इसका प्रयोग न करने के सम्बन्ध सुझाव दिए जाते रहे हैं। इसके कारण कुछ दशकों से भारतीयों द्वारा घी का कम उपयोग किया जा रहा था। परिणामस्वरूप भारत में हृदय रोगियों की संख्या

घटने के स्थान पर अन्य रोग जैसे मधुमेह, उच्च रक्तचाप, रोग प्रतिरक्षा कम होना इत्यादि रोगियों की संख्या में वृद्धि होती जा रही है। वर्तमान वैज्ञानिक शोधों से यह स्पष्ट हो गया है कि हृदय के बिमारियों में घी का नकारात्मक प्रभाव नहीं पड़ता है साथ ही घी में मौजूद कई विशेष गुणों के कारण अनेक रोगों के उपचार में इसका उपयोग किया जाता है।

आयुर्वेद चिकित्सा में गाय के घी का महत्वपूर्ण स्थान है। घी के चमत्कारिक गुणों के कारण इसे वर्षों

है। आयुर्वेद के अनुसार गाय का घी शरीर से विषाक्त पदार्थों को बहार निकालने एवं दोषों को शांत करने में विशेष सहायक है। घी से झिल्ली एवं उत्तको को चिकनाइ एवं नमी प्राप्त होता है, यह उत्तको को क्षति से बचाता है एवं विषाक्त पदार्थों को शरीर से बाहर निकालने में मदद करता है। पक्काशय (बड़ी आंत) शरीर के पाचन प्रणाली का महत्वपूर्ण अंग है जिसके द्वारा खाद्य पदार्थों के विभिन्न अवयवों को अवशोषित कर शरीर के अन्य अंगों तक पहुँचाया जाता है। ज्यादातर बीमारियों का प्रारंभ पाचन तंत्र में किसी भी प्रकार की रुकावट आने से होता है। गाय का घी पाचन प्रणाली को चिकनाइ प्रदान कर पाचन शक्ति बढ़ाने में मदद करता है। घी, पित्त (अग्नि) को संयमित रखने के साथ ही पाचक अम्लों को भी सन्तुलित करने में मदद करता है जिससे पाचन शक्ति बढ़ती है।

मानसिक क्रियाप्रणाली जैसे सीखना, स्मृति, याद को बढ़ाने में गाय का घी बहुत मददगार है। पुराने शास्त्रों में गाय के घी को मेध्या रसायन कहा गया है जो चेतना एवं स्मृति के लिए लाभदायक है। आँखों की रोशनी, आवाज एवं बुद्धिमत्ता में भी गाय का घी सहायक है।

वर्तमान समय में पूरा विश्व कोविड 19 महामारी से ग्रस्त है। इस महामारी काल में यह स्पष्ट हो गया है कि जिनमें रोग प्रतिरोधक क्षमता अधिक है वह विभिन्न वायरस संक्रमणों से आसानी से रक्षा कर सकता है। आहार में नियमित रूप से गाय का घी सेवन करने से शरीर की रक्षा प्रणालियाँ सुचारु रूप से काम करती हैं और रोग प्रतिरोधक क्षमता सहज रूप से विकसित हो जाती है। बच्चों के उत्तम स्वास्थ्य एवं बेहतर मानसिक विकास के लिए आहार में घी का नियमित उपयोग किया जाना आज के भागमभाग वातावरण में अपरिहार्य हो गया है। अतः गाय के घी का उपयोग लोगों को आहार में नियमित रूप से करना चाहिए।

सोया मिल्क शिशु के लिए फायदेमंद

अक्सर माँओं को लगता है कि शिशु के लिए सोया मिल्क बेहतरीन विकल्प है। जबकि ऐसा नहीं है। आप जब भी अपने शिशु को सोया मिल्क की शुरुआत करें तो डाक्टर से संपर्क हमेशा करें। ध्यान रखें कि चाहे तमाम कंपनियाँ सोया मिल्क शिशु के जन्म से ही पीने लायक बना रही हों बावजूद इसके आपको सतर्क रहना जरूरी है। सामान्यतः विशेषज्ञ सोया मिल्क को 6 माह से कम आयु के बच्चों के लिए सोया मिल्क को तरजीह नहीं देते।

यदि आपके शिशु को गाय के दूध से एलर्जी हो तो आप सोया मिल्क को विकल्प के तौर



पर चुन सकते हैं। लेकिन आपको यह बताते चलें कि सोया मिल्क एलर्जी न होने की गारंटी नहीं है। असल में यह जानना आवश्यक है कि आपके शिशु को किस प्रकार का दूध सूट करता है। यदि उसे पशु के दूध से एलर्जी है तो विशेषज्ञों की सलाह मुताबिक कब और कितना सोया मिल्क लेना है, यह अवश्य जान लें। आपको यह भी बताते चलें कि सामान्यतः शिशुओं को गाय के दूध से एलर्जी नहीं होती। अपने शिशु के लिए लो फ़ैट सोया मिल्क को ही तरजीह दें।

यदि आप बिना किसी सलाह के अपने शिशु को सोया मिल्क पिला रही हैं तो ध्यान रखें कि कहीं यह समस्या का सबब न बन जाए। दरअसल सोया मिल्क में ओस्ट्रोजेन जैसे तत्व मसलन फाइटोएस्ट्रोजेन

बहुतायत में पाए जाते हैं। फाइटोएस्ट्रोजेन पौधों में प्राकृतिक रूप से मौजूद होते हैं। अतः सोया भी इसका अपवाद नहीं है। जो शिशु सोया मिल्क पर ही पूरी तरह निर्भर है सोया मिल्क के सेवन के चलते उनमें

फाइटोएस्ट्रोजेन सम्बंधित बीमारी बढ़ने की आशंका हो जाती है। यह आपके शिशु के विकास को प्रभावित कर सकता है। सामान्यतः सोया मिल्क में ऐसी कोई विशेषता नहीं है जो अन्य दूध में मौजूद न हो। इसके उलट सोया मिल्क के प्रतिदिन सेवन से शिशु के आने वाले दांतों को नुकसान हो सकता

है। असल में सोया मिल्क में ग्लुकोस सिरप मौजूद होता है जो दांतों के लिए हानिकारक है। अतः शिशु को पानी अवश्य पिलाएं।

सोते वक्त न दें

जैसा कि पहले ही जिक्र किया गया है कि सोया मिल्क शिशु के स्वास्थ्य के लिए कोई खास लाभकर नहीं है। लेकिन रात को सोते वक्त सोया मिल्क कतई न दें। यह आपके शिशु को नकारात्मक रूप से प्रभावित करता है। कोशिश करें कि सोया मिल्क हमेशा कप में दें। यह भी ध्यान रखें कि यदि आपने यह दूध बोतल में दिया है तो शिशु बोतल के निम्नल से ज्यादा देर तक न खेले। सोया मिल्क पर आश्रित शिशुओं के प्रति अतिरिक्त सजग रहना जरूरी है।

सेहत के नुस्खे

हम यहां कुछ ऐसे पौष्टिक पदार्थों की जानकारी दे रहे हैं, जिन्हें किशोरावस्था से लेकर युवावस्था तक के लोग सेवन कर लाभ उठा सकते हैं और बलवान बन सकते हैं-

● सोते समय एक गिलास मीठे गुनगुने गर्म दूध में एक चम्मच शुद्ध घी डालकर पीना चाहिए.

● दूध की मलाई तथा पिसी मिश्री जरूरत के अनुसार मिलाकर खाना चाहिए, यह अत्यंत शक्तिवर्धक है.

● बादाम को घिसकर दूध में मिलाकर खाना चाहिए, यह अत्यंत शक्तिवर्धक है.

● छाल से निकाला गया ताजा मक्खन तथा मिश्री मिलाकर खाना चाहिए, ऊपर से पानी न पिएं.

● 50 ग्राम उड़द की दाल आधा लीटर दूध में पकाकर खीर बनाकर खाने से अपार बल प्राप्त होता है. यह खीर पूरे शरीर को पुष्ट करती है.

● प्रातः एक पाव दूध तथा दो-तीन केले साथ में खाने से बल मिलता है, क्रांति बढ़ती है.

● एक चम्मच असगंध चूर्ण तथा एक चम्मच मिश्री मिलाकर गुनगुने एक पाव दूध के साथ प्रातः व रात को सेवन करें, रात को

सेवन के बाद कुल्ला कर सो जाएं. 40 दिन में परिवर्तन नजर आने लगेगा.

● सफेद मूसली या धोली मूसली का पावडर, जो स्वयं कूटकर बनाया हो, एक चम्मच तथा पिसी मिश्री एक चम्मच लेकर सुबह व रात को सोने से पहले गुनगुने एक पाव दूध के साथ लें.

● सुबह-शाम भोजन के बाद सेवफल, अनार, केले या जो भी मौसमी फल हों, खाएं.

पाक्षिक पंचांग

16 फरवरी से 1 मार्च 2026 तक

विक्रम संवत् 2082

फाल्गुन कृष्ण 14 से फाल्गुन शुक्ल 13 तक

दि.	माह	वार	तिथि/त्योहार
16	फरवरी	सोम	फाल्गुन कृष्ण 14
17	फरवरी	मंगल	30 अमावस्या पंचक 9.30 दिन से
18	फरवरी	बुध	फाल्गुन शुक्ल 1 पंचक
19	फरवरी	गुरु	2 पंचक
20	फरवरी	शुक्र	3 पंचक
21	फरवरी	शनि	4 विनायकी चतुर्थी, पंचक समाप्त 8.12 रात्रि
22	फरवरी	रवि	5
23	फरवरी	सोम	6
24	फरवरी	मंगल	7/8 होलाष्टक प्रारंभ
25	फरवरी	बुध	9
26	फरवरी	गुरु	10
27	फरवरी	शुक्र	11 आमलकी एकादशी
28	फरवरी	शनि	12
01	मार्च	रवि	13 प्रदोष व्रत

उन्नत पशुपालन एवं डेयरी प्रबंधन सीखने बनासकाठा गुजरात रवाना हुए कबीरधाम के पशुपालक

उपमुख्यमंत्री श्री विजय शर्मा ने शैक्षणिक भ्रमण के लिए बस को दिखाई हरी झंडी



रायपुर। उपमुख्यमंत्री श्री विजय शर्मा ने कवर्धा के समनापुर पुल के पास से डेयरी कोऑपरेटिव एवं अमूल डेयरी कोऑपरेटिव बनासकाठा गुजरात के शैक्षणिक भ्रमण पर जाने वाले पशुपालकों और बिहान की दीदियों की बस को हरी झंडी दिखाकर रवाना किया। इस अवसर पर उन्होंने बस में पहुंचकर बिहान समूह की दीदियों एवं पशुपालकों से आत्मीय संवाद किया तथा भ्रमण के उद्देश्य और अपेक्षित सीख के संबंध में चर्चा की।

उपमुख्यमंत्री श्री शर्मा ने सभी को शुभकामनाएं देते हुए कहा कि वे बनासकाठा जाकर वहां की उन्नत व्यवस्थाओं को गंभीरता से देखें, समझें और सीखें। यह भ्रमण केवल देखने भर का कार्यक्रम नहीं है, बल्कि सीखने और उसे लागू करने का अवसर है।

उन्होंने प्रतिभागियों से कहा कि वे वहां के सफल डेयरी मॉडल, प्रबंधन प्रणाली और तकनीकी नवाचारों का गहन अध्ययन कर जिले में दुग्ध

उत्पादन एवं आजीविका संवर्धन के क्षेत्र में सकारात्मक परिवर्तन लाने में योगदान दें।

उपमुख्यमंत्री ने बताया कि इस शैक्षणिक भ्रमण से प्रतिभागियों को उन्नत पशुपालन तकनीक, संतुलित चारा विकास, डेयरी कोऑपरेटिव की अवधारणा, दुग्ध संकलन एवं प्रसंस्करण प्रणाली, गुणवत्ता नियंत्रण, डेयरी उत्पाद निर्माण तथा विपणन व्यवस्था के संबंध में व्यवहारिक ज्ञान प्राप्त होगा। साथ ही उन्हें यह भी समझने का अवसर मिलेगा कि किस प्रकार सहकारी मॉडल के माध्यम से ग्रामीण अर्थव्यवस्था को सशक्त बनाया जा सकता है।

यह दल गुजरात के बनासकाठा डेयरी कोऑपरेटिव और अमूल डेयरी कोऑपरेटिव का अवलोकन करेगा, जो देश-विदेश में अपनी उत्कृष्ट दुग्ध उत्पादन प्रणाली और सहकारी मॉडल के लिए प्रसिद्ध हैं। उपमुख्यमंत्री श्री विजय शर्मा ने कहा कि मुख्यमंत्री श्री विष्णुदेव साय सरकार ग्रामीण महिलाओं और पशुपालकों को आत्मनिर्भर बनाने के लिए सतत प्रयासरत है। बिहान समूहों के माध्यम से महिलाओं को संगठित कर आर्थिक गतिविधियों से जोड़ा जा रहा है, वहीं पशुपालन विभाग द्वारा दुग्ध उत्पादन बढ़ाने एवं पशुपालकों की आय में वृद्धि के लिए विभिन्न योजनाएं संचालित की जा रही हैं।

किसानों ने ओडिशा में देखी ऑयल पाम की खेती



रायपुर। छत्तीसगढ़ के सूरजपुर जिले के किसान ओडिशा में ऑयल पाम की खेती का अवलोकन किया। ओडिशा के किसानों द्वारा ऑयल पाम की खेती से प्राप्त आमदनी से काफी प्रभावित हुए। गौरतलब है कि सूरजपुर जिले में ऑयल पाम खेती के विस्तार एवं किसानों की आय वृद्धि के उद्देश्य से उद्यानिकी विभाग द्वारा 25 कृषकों का प्रशिक्षण एवं भ्रमण कार्यक्रम नुआपाड़ा जिला के खरियार रोड स्थित बेलटुकरी ग्राम में प्रगतिशील कृषक श्री लक्ष्मी चंद्राकर के प्रक्षेत्र पर आयोजित कराया गया। कार्यक्रम का उद्देश्य किसानों को ऑयल पाम उत्पादन की उन्नत तकनीकों से अवगत कराना तथा आधुनिक एवं लाभकारी कृषि पद्धतियों को अपनाने के लिए प्रेरित करना है।

उद्यानिकी विभाग के अधिकारियों ने बताया कि प्रशिक्षण के दौरान कृषकों को ऑयल पाम की उन्नत किस्मों, वैज्ञानिक पौधरोपण विधि, संतुलित

पोषण प्रबंधन, कीट एवं रोग नियंत्रण तथा आधुनिक सूक्ष्म सिंचाई प्रणाली की विस्तृत जानकारी दी गई। विशेषज्ञों ने प्रक्षेत्र में व्यवहारिक प्रदर्शन कर उत्पादन बढ़ाने की प्रभावी तकनीकों का मार्गदर्शन प्रदान किया। किसानों ने रोपण के 4 वर्ष से 10 वर्ष तक के पौधों से प्राप्त सफल उत्पादन को प्रत्यक्ष रूप से देखा और समझा।

ओडिशा के कृषकों ने अपने अनुभव साझा करते हुए बताया कि प्रति एकड़ 1.5 से 2 लाख रुपये तक वार्षिक आय प्राप्त हो रही है। दीर्घकालीन 25 से 30 वर्षों तक सतत उत्पादन, अंतरवर्ती फसलों से अतिरिक्त आमदनी तथा कम लागत में अधिक लाभ की संभावनाओं ने प्रतिभागी किसानों को अत्यंत प्रभावित किया।

कार्यक्रम में प्री यूनिवर्सिटी एशिया लि. कंपनी की ओर से श्री संजीव ज्ञान जी ने ऑयल पाम की खेती, विपणन व्यवस्था तथा शासन द्वारा प्रदाय अनुदान की विस्तृत जानकारी दी।

कृषक जगत जिला प्रतिनिधि



कृषक जगत की वार्षिक सदस्यता, विज्ञापन, समाचार, कृषि पुस्तकें एवं कृषि डायरी हेतु संपर्क करें-
उत्तम कुमार देशमुख
(जिला प्रतिनिधि)
नावेल्टी न्यूज एजेंसी
ग्राम निकुंम, जिला दुर्ग (छ.ग.)
मो. : 8236059865

कृषक जगत जिला प्रतिनिधि



कृषक जगत की वार्षिक सदस्यता, छोटे-बड़े विज्ञापन, कृषि समाचार, कृषि लेख, कृषि पुस्तकें एवं कृषि डायरी हेतु संपर्क करें-
बलभद्र शर्मा
डागा चौक वार्ड नं. 10, खरियार रोड, नुआपाड़ा (उड़ीसा)
पिन नं. 766104
मो. : 6371774361

छोटा विज्ञापन बड़ा लाभ

व्यक्तिगत क्लासीफाइड

विज्ञापन के लिए निर्धारित कैटेगरीज-

- बेचना/खरीदना- ट्रेक्टर, ट्राली, थेशर, खेत, मकान, मोटरसाइकल, पशु, मोटर, जनरेटर आदि
- बीज • औषधीय फसल
- **विज्ञापन दर** - मात्र रु. 600/- प्रति संस्करण लगातार 4 सप्ताह तक
- अधिकतम 25 शब्द
- अतिरिक्त शब्द- 2 रु. प्रति शब्द, अधिकतम 40 शब्दों तक

डिस्प्ले क्लासीफाइड

विज्ञापन दर : रु. 800/- प्रति अंक, प्रति संस्करण

साइज : फिक्स साइज- 8 x 5 = 40 वर्ग से.मी.

कैटेगरीज- बीज, कीटनाशक, जैविक खाद, ट्रेक्टर, तीर्थ यात्राएँ, आवश्यकता, ऑटोमोबाइल पार्ट्स, कृषि सेवा केन्द्र, शिक्षण संस्थाएँ, प्रशिक्षण, बारदाने, कोल्ड स्टोरेज, गोदाम, होस्टल, वित्तीय संस्थाएँ, चिकित्सक, एग्री वलीनिक आदि।

कृषक जगत
की सदस्यता एवं विज्ञापन के लिए हेल्पलाइन नं.
(सोमवार से शनिवार प्रातः 9 बजे से शाम 7 बजे तक)
62 62 166 222
www.krishakjagat.org @krishakjagat @krishakjagatindia @krishak_jagat



कृषक जगत
राष्ट्रीय कृषि अखबार
भोपाल-जयपुर-रायपुर



वर्ष में कई आकर्षक एवं संग्रहणीय विशेषांक

- खरीफ विशेषांक
- पौध संरक्षण विशेषांक
- रबी विशेषांक
- बीज विशेषांक
- बागवानी विशेषांक

25 लाख पाठक

कृषक जगत की सदस्यता राशि

⇒ वार्षिक रु. 600/- ⇒ दो वर्ष रु. 1000/-
⇒ तीन वर्ष रु. 1500/-

डाक से नियमित रूप से 'कृषक जगत' - प्रति सप्ताह □ भोपाल □ जयपुर □ रायपुर संस्करण निम्न पते पर एक वर्ष/दो वर्ष / तीन वर्ष भेजें. (अपनी आवश्यकता के अनुरूप निशान लगायें).

नाम
ग्रामपो.
डाक वितरण हेतु अपने क्षेत्रीय पोस्टमैन का मो. नं. अवश्य दें :
वि.ख. तह.
जिला पिन [] [] [] [] राज्य
शिक्षा भूमि उच्च
ट्रेक्टर/मॉडल फोन/मो.
ई-मेल
मेरा सदस्यता शुल्क रुपये नगद/डिमांड ड्राफ्ट/UPI/Bank/
मनीऑर्डर/क्र. 'कृषक जगत' भोपाल के नाम संलग्न है।

कृषक जगत में सदस्यता लेने के माध्यम Online Payment- SBI-A/C No. 53007193070, IFSC : SBIN 0005793, Google Pay/Phone Pe/PAYTM/UPI : Mobile 9826255861

कृषक जगत ऑनलाइन पेमेंट लिंक http://www.krishakjagat.org/krishak-jagat-subscription/index.php कृषक जगत हेल्पलाइन नम्बर 6262166222

पेमेंट के बाद : 1. पेमेंट का स्क्रीनशॉट भेजें इस फोन नम्बर पर 9826255861
2. पूरा नाम, पता पिन कोड के साथ भेजें।

अधिक जानकारी के लिए सम्पर्क करें

प्रसार प्रबंधक **कृषक जगत**

भोपाल : 14, इंदिरा प्रेस काम्पलेक्स, एम.पी. नगर, भोपाल-462011 फोन: 0755-4248100, मो. : 9926653355, 9826255861, E-mail-info@krishakjagat.org
जयपुर : एच-64, मीरा मार्ग, बनी पार्क, जयपुर (राज.), मो. : 9829254092, 7387422952
रायपुर : एलआईजी-5, सेक्टर-2, शंकर नगर, रायपुर (छ.ग.), मो. : 9826255862
इंदौर : 331-332, आर्बिट माल, ए.बी. रोड, विजय नगर चौराहे के पास इंदौर, मो. : 9826021837, 9826024864
नई दिल्ली : 403, आईएनएस बिल्डिंग, रफी मार्ग, नई दिल्ली, मो. : 7387422952



इंडियन माइक्रोन्यूट्रिएंट मैनुफैक्चरर एसोसिएशन ने उठाया 'वन नेशन, वन लाइसेंस' का मुद्दा

मुंबई (कृषक जगत)। इंडियन माइक्रोन्यूट्रिएंट मैनुफैक्चरर एसोसिएशन (IMMA) ने मुंबई के बांद्रा-कुर्ला कॉम्प्लेक्स स्थित नेशनल स्टॉक एक्सचेंज (NSE) में आयोजित 6वें राष्ट्रीय फसल पोषण शिखर सम्मेलन एवं बी2बी एक्सपो का सफल आयोजन किया। सम्मेलन में नीतिगत सुधार, मृदा स्वास्थ्य और नियामकीय समन्वय प्रमुख विमर्श के विषय रहे।

'कन्वर्ज, कोलैबोरेट एंड को-क्रिएट' थीम के तहत आयोजित दो दिवसीय इस सम्मेलन में नीति-निर्माताओं, नियामकों, वैज्ञानिकों, राज्य कृषि नेतृत्व तथा कृषि-इनपुट निर्माताओं ने भाग लिया। चर्चा का केंद्र भारत के फसल पोषण तंत्र को सुदृढ़ करने और कृषि-इनपुट क्षेत्र में ईज ऑफ डूइंग बिजनेस को बेहतर बनाने पर रहा।

सम्मेलन का उद्घाटन श्री जयकुमार जितेंद्रसिंह रावल, मंत्री (मार्केटिंग एवं प्रोटोकॉल), महाराष्ट्र सरकार ने किया। डॉ. पी. के. सिंह, कृषि आयुक्त, भारत सरकार, मुख्य अतिथि के रूप में उपस्थित रहे। इस अवसर पर कृषि एवं किसान कल्याण मंत्रालय, ICAR, राज्य कृषि विभागों, विभिन्न



राज्यों के कृषि आयुक्तों तथा प्रमुख कृषि-इनपुट कंपनियों के वरिष्ठ प्रतिनिधियों ने नीतिगत संवाद और तकनीकी सत्रों में भाग लिया।

सम्मेलन को संबोधित करते हुए डॉ. पी. के. सिंह ने सतत कृषि विकास के लिए मृदा स्तर पर हस्तक्षेप के महत्व पर जोर दिया। उन्होंने कहा कि संतुलित पोषण और एकीकृत पोषक तत्व प्रबंधन (Integrated Nutrient Management) जैसे वैज्ञानिक दृष्टिकोण उत्पादकता बढ़ाने, खेती की

लागत कम करने, क्षतिग्रस्त भूमि को पुनर्स्थापित करने और पारिस्थितिक संतुलन बनाए रखने के लिए आवश्यक हैं।

श्री जयकुमार जितेंद्रसिंह रावल ने पिछले चार दशकों में माइक्रोन्यूट्रिएंट और विशेष उर्वरक उद्योग

के योगदान को रेखांकित किया। उन्होंने कहा कि इस उद्योग ने फसल उत्पादकता और गुणवत्ता बढ़ाने में महत्वपूर्ण भूमिका निभाई है। उन्होंने किसानों, बीज उद्योग, उर्वरक एवं माइक्रोन्यूट्रिएंट निर्माताओं तथा कटाई के बाद प्रसंस्करण क्षेत्रों के बीच बेहतर समन्वय की आवश्यकता पर बल दिया, ताकि एक एकीकृत कृषि मूल्य श्रृंखला का निर्माण हो सके। उन्होंने MSME आधारित उद्योगों के प्रति महाराष्ट्र सरकार और भारत सरकार की प्रतिबद्धता को दोहराते हुए कहा कि अनुसंधान, विकास और नवाचार में निरंतर निवेश से ही भारत 2047 तक वैश्विक कृषि-इनपुट विनिर्माण में नेतृत्व प्राप्त कर सकता है।

सम्मेलन का एक प्रमुख नीतिगत निष्कर्ष 'वन नेशन, वन लाइसेंस' की दिशा में उद्योग की दोबारा

उठाई गई मांग रही। इसके तहत राज्य सरकारों द्वारा विपणन अनुमति के लिए उपयोग किए जा सकने वाले केंद्रीकृत लाइसेंसिंग डेटा स्टैक की आवश्यकता पर जोर दिया गया।

IMMA ने देश के विभिन्न क्षेत्रों से आए प्रगतिशील किसानों को फसल-विशेष नवाचार और उत्कृष्ट प्रदर्शन के लिए सम्मानित किया, जिससे खेत स्तर पर माइक्रोन्यूट्रिएंट आधारित हस्तक्षेपों की भूमिका को रेखांकित किया गया।

सम्मेलन के दौरान IMMA पिच पार्टी का भी आयोजन किया गया, जिसमें स्टार्टअप और स्थापित कंपनियों द्वारा 16 नवीन फसल पोषण और कृषि-इनपुट उत्पाद प्रस्तुत किए गए।

IMMA के अध्यक्ष डॉ. राहुल मिर्चंदानी ने कहा कि संगठन ने भारत सरकार के साथ मिलकर एक केंद्रीकृत लाइसेंसिंग डेटा रिपोर्टिंग विकसित करने का प्रस्ताव रखा है, जिसे राज्य सरकारें एक सामान्य सर्वर के माध्यम से एक्सेस कर सकेंगी। उन्होंने बताया कि इससे बार-बार होने वाले अनुपालन को कम किया जा सकेगा, जबकि नियामकीय निगरानी बनी रहेगी, और 'वन नेशन, वन लाइसेंस' को व्यवहारिक रूप से लागू किया जा सकेगा। उन्होंने यह भी जानकारी दी कि IMMA ने ICAR के साथ एक समझौता ज्ञापन (MoU) पर हस्ताक्षर किए हैं, जिसके तहत सदस्यों के लिए नियमित तकनीकी सत्र आयोजित किए जाएंगे।

कीटनाशकों पर आयात शुल्क 5% करने की मांग

नई दिल्ली (कृषक जगत)। ACFI - एग्रो केम फेडरेशन ऑफ इंडिया (ACFI) ने सरकार से आग्रह किया है कि भारत में कीटनाशकों पर आयात शुल्क को मौजूदा 10 प्रतिशत से घटाकर 5 प्रतिशत किया जाए। संगठन का कहना है कि इससे किसानों की खेती लागत कम होगी और उन्हें नई एवं प्रभावी फसल सुरक्षा तकनीकों तक बेहतर पहुंच मिल सकेगी।

सरकार को सौंपे गए अपने ज्ञापन में ACFI ने फसल सुरक्षा रसायनों पर वस्तु एवं सेवा कर (GST) की दरों के युक्तिकरण की भी मांग की है।

ACFI के अनुसार, पिछले एक दशक में सरकार ने कृषि और किसानों के समर्थन के लिए कई योजनाएं और सुधार लागू किए हैं, जिनमें सब्सिडी, इनपुट सपोर्ट, ऋण सुधार, डिजिटल अवसंरचना और कृषि विपणन से जुड़े कदम शामिल हैं। संगठन का मानना है कि कुछ अतिरिक्त नीतिगत उपाय किसानों को और अधिक लागत-प्रभावी खेती करने में मदद कर सकते हैं।

ACFI ने कहा कि किसान खेती के लिए बीज, उर्वरक, सिंचाई, श्रम और अन्य इनपुट्स पर बड़ी राशि निवेश करते हैं। ऐसे में कीटनाशक फसलों को कीट और रोगों से बचाने में एक प्रकार की सुरक्षा भूमिका निभाते हैं। बदलते फसल पैटर्न और कृषि-जलवायु परिस्थितियों को देखते हुए किसानों को नए और प्रभावी उत्पादों की व्यापक उपलब्धता आवश्यक है।

एग्रो केम फेडरेशन ऑफ इंडिया के महानिदेशक डॉ. कल्याण गोस्वामी ने कहा, 'हम आयात शुल्क को 10 प्रतिशत से घटाकर 5 प्रतिशत करने का सुझाव देते हैं, ताकि किसानों तक नई तकनीकों का वास्तविक लाभ पहुंच सके। यह निर्णय भारत की समग्र कृषि रणनीति के संदर्भ में लिया जाना चाहिए।'

उन्होंने यह भी कहा कि किसानों को सर्वोत्तम गुणवत्ता वाले कृषि इनपुट्स उचित कीमतों पर उपलब्ध कराना आवश्यक है।

ACFI ने कृषि इनपुट्स पर मौजूदा GST संरचना पर भी ध्यान दिलाया। जहां उर्वरकों पर 5 प्रतिशत GST लगाया जाता है, वहीं कीटनाशकों पर 18 प्रतिशत GST लागू है। संगठन के अनुसार, यह अंतर खेती की लागत को बढ़ाता है, विशेष रूप से छोटे और सीमांत किसानों के लिए।

भारत में 85 प्रतिशत से अधिक किसान छोटे और सीमांत श्रेणी में आते हैं, जिनके पास दो हेक्टेयर से कम भूमि है। ACFI का कहना है कि ऐसे किसान पहले से ही सीमित वित्तीय संसाधनों और सब्सिडी तक सीमित पहुंच की चुनौतियों का सामना कर रहे हैं। कीटनाशकों पर अधिक GST सीधे तौर पर उनकी लागत बढ़ाता है और आवश्यक फसल सुरक्षा समाधानों को अपनाने में बाधा बनता है।

डॉ. गोस्वामी ने कहा कि उर्वरक और कीटनाशक दोनों ही फसल उत्पादन और उपज सुरक्षा के लिए आवश्यक इनपुट हैं। ऐसे में इन पर अलग-अलग और असमान GST दरें बनाए रखना नीतिगत असंगति को दर्शाता है।

धानुका किसान सम्मेलन में जल प्रबंधन और टिकाऊ खेती पर जोर



मुजफ्फरपुर (कृषक जगत)। 'बिहार की कृषि, भारत का भविष्य - विकसित भारत 2047' विषय पर धानुका एग्रीटेक लि. द्वारा आयोजित किसान सम्मेलन में जल संरक्षण, वैज्ञानिक खेती और किसानों की आय वृद्धि को लेकर व्यापक मंथन हुआ। जिसमें लगभग 450 प्रगतिशील किसानों ने सहभागिता की।

कार्यक्रम के मुख्य अतिथि केंद्रीय जल शक्ति राज्य मंत्री श्री राज भूषण चौधरी ने कहा कि प्रभावी जल प्रबंधन के बिना कृषि की दीर्घकालिक स्थिरता संभव नहीं है। उन्होंने केंद्र सरकार की विभिन्न किसान कल्याण योजनाओं की जानकारी भी किसानों को दी।

बिहार कृषि विश्वविद्यालय के पूर्व कुलपति डॉ. गोपाल त्रिवेदी ने कृषि अनुसंधान और किसानों के बीच बेहतर समन्वय की आवश्यकता बताई। वहीं धानुका एग्रीटेक के मुख्य वैज्ञानिक सलाहकार डॉ. पी. के. चक्रवर्ती ने संतुलित कृषि आदानों और पर्यावरण-अनुकूल पद्धतियों पर जोर दिया।

आईसीएआर-अटारी, पटना के निदेशक डॉ. अंजनी कुमार ने कृषि विज्ञान केंद्रों को किसानों और तकनीक के बीच सेतु बताया।

RPCAU के कुलपति डॉ. पुण्यव्रत सुविमलेन्दु पांडेय ने कहा कि बिहार में फसल विविधीकरण और मूल्य श्रृंखला

विकास की अपार संभावनाएं हैं।

तकनीकी सत्र में धानुका एग्रीटेक लि. ने राज्य की कृषि परिस्थितियों के अनुरूप फसल सुरक्षा समाधान प्रस्तुत किए। कंपनी के वाइस प्रेसिडेंट श्री अनुपम पाल ने कहा कि धानुका नवाचार, गुणवत्ता और मजबूत फील्ड सपोर्ट के माध्यम से किसानों की आय बढ़ाने के लिए प्रतिबद्ध है।

उन्होंने कंपनी के मूल मंत्र- 'धानुका का प्रणाम, हर किसान के नाम' को भी रेखांकित किया। सम्मेलन ने बिहार की कृषि में नवाचार और विकसित भारत 2047 के लक्ष्य में राज्य की भूमिका को सशक्त रूप से रेखांकित किया।

खेती में मशीनीकरण की रफ्तार तेज

CNH-न्यू हॉलैंड ट्रैक्टर ने भारत में बढ़ाई तैयारी



(निमिष गंगराडे)

भारत की खेती में ट्रैक्टर आज भी सबसे अहम मशीन बना हुआ है। जुताई, बुवाई, ढुलाई और अनेक कृषि कार्य इसके बिना पूरे नहीं हो पाते। इसके बावजूद, पिछले कुछ वर्षों तक देश में ट्रैक्टर बाजार सालाना 10 लाख यूनिट बिक्री का आंकड़ा पार नहीं कर सका। किसानों को जरूरत तो थी, लेकिन ऊँची कीमतों और नीतिगत कारणों से खरीद के निर्णय अक्सर टलते रहे। अब तस्वीर बदलती नजर आ रही है। ट्रैक्टर और कृषि उपकरणों पर जीएसटी ढांचे की समीक्षा के बाद वर्ष 2025 में भारत में ट्रैक्टरों की कुल बिक्री 10.90 लाख यूनिट तक पहुंच गई। यह स्पष्ट संकेत है कि खेती में मशीनीकरण की रफ्तार एक बार फिर तेज हो रही है।

इसी बदलते माहौल में सीएनएच (CNH)- जो न्यू हॉलैंड (New Holland) ट्रैक्टर बनाती है- ने भारतीय बाजार में उल्लेखनीय बढ़त दर्ज की है। वर्ष 2025 में कंपनी ने 48,642 ट्रैक्टर बेचे, जो 2024 की तुलना में 27 प्रतिशत अधिक हैं। इसके साथ ही कंपनी की बाजार हिस्सेदारी बढ़कर 4.46 प्रतिशत तक पहुंच गई। जहां पूरे ट्रैक्टर उद्योग की वृद्धि दर 2025 में लगभग 20 प्रतिशत रही, वहीं सीएनएच इंडिया ने 27 प्रतिशत की वृद्धि हासिल की। इस तेजी के पीछे सरकारी नीतियों का समर्थन, डीलर नेटवर्क का विस्तार, प्रतिस्पर्धी कीमतों और खेतों में मशीनों की बढ़ती जरूरत जैसे कारण प्रमुख रहे। कंपनी ने अब स्पष्ट लक्ष्य रखा है कि वर्ष 2030 तक

हार्वेस्टर और बेलर सेगमेंट में किसानों की बढ़ती पसंद

क्रॉप सॉल्यूशंस पर इस फोकस का असर बिक्री के आंकड़ों में भी साफ दिखता है। वर्ष 2025 में सीएनएच ने भारत में 510 हार्वेस्टर और 741 बेलर बेचे। इसके साथ ही हार्वेस्टर और बेलर सेगमेंट में कंपनी की बाजार हिस्सेदारी करीब 60 प्रतिशत तक पहुंच गई। कंपनी ने वर्ष 2023 में TREM-V मानकों के अनुरूप गन्ना हार्वेस्टर भी पेश किया था, जो नए उत्सर्जन नियमों के अनुसार विकसित किया गया है। किसानों के बीच अपनी पहचान और भरोसा मजबूत करने के लिए सीएनएच ने 2025 में क्रिकेटर युवराज सिंह को ब्रांड एंबेसडर बनाया, ताकि ग्रामीण क्षेत्रों में किसानों से सीधा जुड़ाव स्थापित किया जा सके।

सालाना एक लाख ट्रैक्टर बिक्री का आंकड़ा हासिल किया जाए। खेती में मजदूरों की कमी और समय पर कृषि कार्य पूरा करने की बढ़ती आवश्यकता को देखते हुए कंपनी को भरोसा है कि आने वाले वर्षों में ट्रैक्टर की मांग और तेज होगी।

पुणे प्लांट: जहां बनते हैं New Holland ट्रैक्टर और आधुनिक कृषि समाधान

सीएनएच (CNH) की इस रणनीति की मजबूत नींव कंपनी की पुणे स्थित मैन्युफैक्चरिंग यूनिट है। लगभग 2,80,000 वर्ग मीटर में फैले इस प्लांट में डिजाइन, इंजीनियरिंग और उत्पादन की पूरी प्रक्रिया एक ही परिसर में संचालित होती है। यहीं न्यू हॉलैंड (New Holland) ब्रांड के ट्रैक्टर तैयार किए जाते हैं, जिन्हें देशभर के किसान इस्तेमाल कर रहे हैं। इस प्लांट में ट्रैक्टरों के साथ कंबाइन हार्वेस्टर, गन्ना हार्वेस्टर, स्मॉल स्कॉयर बेलर, हेडर, कैब और अन्य कृषि उपकरण भी निर्मित किए जाते हैं। आधुनिक असेंबली लाइन, पेंट शॉप और अत्याधुनिक टेस्टिंग सुविधाओं के माध्यम से यहां ऐसी मशीनें तैयार की जाती हैं, जो भारतीय खेती की परिस्थितियों के अनुरूप हों। यहां निर्मित कई उपकरणों का निर्यात भी किया जाता है।

ट्रैक्टर से आगे: फसलों के हिसाब से मशीनों पर जोर

हालांकि ट्रैक्टर खेती की रीढ़ हैं, लेकिन सीएनएच अब खुद को केवल ट्रैक्टर तक सीमित नहीं रखना चाहती। कंपनी ने अपना फोकस 'क्रॉप सॉल्यूशंस' पर बढ़ाया है, खासकर उन कृषि कार्यों में जहां मजदूरों की कमी सबसे अधिक महसूस की जाती है।

सीएनएच इंडिया के प्रेसिडेंट एवं मैनेजिंग डायरेक्टर श्री नरिंदर मित्तल के अनुसार, 'ट्रैक्टर के साथ-साथ हम फसलों के अनुसार

मशीनें विकसित कर रहे हैं। भारतीय खेती की जरूरतों को ध्यान में रखते हुए बेलर और गन्ना हार्वेस्टर तैयार किए जा रहे हैं, ताकि कम मजदूरों में कटाई हो सके और खेत में होने वाला नुकसान घटे।' कंपनी का दावा है कि गन्ना हार्वेस्टर फसल को जमीन के अधिक पास से काटते हैं, जिससे कटाई के बाद होने वाला नुकसान कम होता है। इससे 5 से 10 प्रतिशत तक उपज बढ़ने में मदद मिल सकती है।

आने वाले समय की तैयारी

खेती में मशीनों की बढ़ती जरूरत को देखते हुए सीएनएच ने भारत में अपनी उत्पादन क्षमता बढ़ाने की योजना बनाई है। कंपनी ने 2028 तक चौथा ट्रैक्टर मैन्युफैक्चरिंग प्लांट शुरू करने की घोषणा की है। जैसे-जैसे खेती में समय की कमी, मजदूरों की उपलब्धता और लागत का दबाव बढ़ रहा है, ट्रैक्टर और अन्य कृषि मशीनें किसानों की अनिवार्य जरूरत बनती जा रही हैं। इसी बदलते परिदृश्य को ध्यान में रखते हुए न्यू हॉलैंड ट्रैक्टर बनाने वाली सीएनएच (CNH) भारत में अपनी मौजूदगी को और मजबूत करने की दिशा में लगातार कदम बढ़ा रही है।

सर्वोत्तम गुणवत्तावाली जैन ट्रिप की विस्तृत उत्पादन श्रृंखला - सभी फसलों * के लिए हर किसान के बजट के अनुरूप विभिन्न प्रकार के ट्रिप सिचाई व्यवस्था के विकल्प स्टॉक में उपलब्ध हैं।

(* दलहन, धान, तिलहन, सब्जियाँ एवं फल बागानें आदि के लिए)

जैन टर्बो स्लिम - टीई व सुपर सेक्टर
5 से 20 मील (0.13 से 0.5 मिमी)
साईज - 12, 16, 20 मिमी



जैन टर्बो एक्सेल प्लस
0.4 मिमी, क्लास 1 एचडी व क्लास 2
साईज - 12, 16, 20 मिमी



जैन टर्बो लाईन सुपर
0.4 मिमी, क्लास 1 एचडी व क्लास 2
साईज - 12, 16, 20 मिमी साईज



जैन टर्बो लाईन - पीसी
क्लास 2
साईज - 16, 20 मिमी



जैन टर्बो टॉप - एचडी पीसी
13, 15 मील (0.33, 0.38 मिमी) - क्लास 1 व 2
साईज - 12, 16, 20 मिमी



जैन पॉलीट्यूब एवं
ड्रिपर्स
साईज - 12, 16, 20, 25, 32 मिमी



नोट : ड्रिपर्स व ड्रिपलाईन अलग-अलग प्रेशर रेटिंग में उपलब्ध

जैन
ड्रिप
प्रति मीटर, फसल भरपूर



जैन इरिगेशन सिस्टम्स लि.
छोटे छोटे कबज, आसमान घुने का वन



दूरभाष: 0257-2258011; 6600800
टोल फ्री: 1800 599 5000
ई-मेल: jisl@jains.com; वेबसाइट: www.jains.com



सावधान! नकल करके ट्रिप बनाने वाले एवं नकली ड्रिप कंपनियों और वितरकों से सतर्क रहें!